

సమాజపు సమాధి

రచయిత


పత్తిపాటి రమేష్ నాయుడు



పత్తిపాటి రమేష్ నాయుడు
రచయిత



పుస్తక ప్రచురణ కర్త



శ్రీమతి బొల్లినేని తులసి ధనంజయ నాయుడు గారు

CP Feed Area Manager, చిత్తూరు

ఫోన్ నెం. 9000890897



పశువులు మరియు కోళ్ళ దాణా



1. అంబుధి

అంభుది మహా జలనిధి,
 తరగని జలసంపదకు వారధి,
 కోట్లాది జీవరాశి ఉండే జలధి,
 జీవనాధార ఉపయోనిధి,
 సముద్రం అని పిలిచినా,
 సాగరమని పిలిచినా,
 గంగామాతగా కొలిచినా,
 ఎవరేమని తలచినా,
 ఈ సృష్టిలో సాగరం అద్భుతం,
 మన దృష్టిలో సముద్రం ఒక సంభ్రమాశ్చర్యం,
 ఉప్పొంగే కెరటాలను చూస్తే,
 మనసు ఉప్పొంగుతుంది,
 ఎగిసిపడే అలల ఘోషకు,
 ఒక్కక్షణం ఊపిరి అలా ఆగిపోతుంది,
 నీలిరంగు నీకెక్కడిదని ఆకాశాన్ని ప్రశ్నిస్తే ,
 సముద్రుడు అరువిచ్చాడంటోంది,
 వర్షాన్నిచ్చే గుణం నీకెక్కడిదని మేఘాన్ని ప్రశ్నిస్తే,
 సాగరుడు దయతలచిన ఇచ్చిన బిక్ష అంటోంది,
 భూమాతపై కరువు కోరలు గ్రహించి,
 సూర్యతాపానికి తలవంచి,
 నీటిఆవిరిని పైపైకి పంపించి,
 మేఘాలలో లోలోపల దాచి ఉంచి,
 వర్షంగా భూమిపై తిరిగి కురిపించి,

పంటలు పండేందుకు సహకరించిన,
 సముద్రుడు ఎంతటి గొప్పవాడు,
 లక్షలకోట్ల జీవరాసులకు ఆశ్రయమిస్తూ,
 కోట్లాది మంది మానవాళికి ఆహారమిస్తూ,
 ప్రతిపూటా మనం తినే ఉప్పును తను మాత్రమే అందిస్తూ,
 అనునిత్యం ప్రతికెరటం భూమిని చేరుకోడానికి తపిస్తూ,
 అలా చేరుకోలేని కెరటాలు గాలిలో కలసి,
 తుఫానుగా మారి ,మానవాళి మేలుకోరి,
 కరువును జయించడానికి కురిసే వర్షమై,
 కర్షకుల ముఖారవిందాలలో చిగురించిన హర్షమై,
 వడగాల్పులను తరిమికొట్టే చల్లని మేఘమై,
 సేదతీరేందుకు అనువుగా మారిన పిల్లతెమ్మెరలో భాగమై,
 మము తరింపజేసిన సాగరమా!
 నీవులేని జీవితం మాకు సాధ్యమా!
 సునామీలు ఎన్నింటిని సున్నితంగా ఎదుర్కొంటివో!
 తుఫానులెన్నింటిని తేలికగా తీసుకుంటివో!
 విమానాలు కూలినపుడెంత క్రుంగిపోతివో!
 నౌకలు మునిగినపుడు ఎంత నౌకరీ చేయాలనుకుంటివో!
 నీ బాధలెన్నియున్ననూ లెక్కచేయని నీకు,
 మా బాధలను తీర్చేందుకు ఉంటుంది తీరిక,
 సాగరతీరాన సేదతీరాలని మాకు ఉంటుంది కోరిక.

2. ఆకర్షణ

చదివే వయసులో చదవక,
 తల్లి, తండ్రి మాట వినక,
 మంచేదో, చెడేదో కనక!
 అది స్నేహమో, ప్రేమో తెలియక!
 చెప్పాల్సిన వారు చెప్పక,
 వినాల్సిన సమయంలో వినక,
 అమ్మా నాన్నల విడచి,
 వారి ప్రేమ పాశాన్ని మరచి,
 బంధు మిత్రులను పక్కనపెట్టి,
 నమ్మివచ్చిన వారి మెడలో తాళికట్టి,
 పాలపొంగు తగ్గగానే నసపెట్టి,
 ఒకరి నొకరు భీకొట్టి,
 సమస్యలు వచ్చినప్పుడు సర్దిచెప్పేవారు లేక,
 జీవితమనే బండిని లాగడానికి జీతం చాలక,
 ఇద్దరికీ ఓ నలుసు పుట్టి,
 ఆపై ఒకరికొకరు అలసుకాబట్టి,
 అమ్మగారింటికి పోలేక,
 అయ్యగారికి చెప్పుకోలేక,
 ఎడమొహం, పెడమొహంగా ఉంటూ,
 కలో గంజో తింటూ,
 లేకపోతే పస్తులుంటూ,
 క్షణాలు గంటలై ,గంటలు దినాలై ,
 దినాలు నెలలై, కన్న కలలన్నీ పగటి కలలై,

తుకు భారమై ,మనసులు దూరమై,
 అందరూ ఉండి అనాధల్లా,
 దిక్కు మొక్కు లేని జనాల్లా ,
 చావో, రేవో తేల్చుకోలేక,
 అందితే విషం త్రాగి,
 లేకపోతే ఉరికొయ్యకు వేలాడి,
 నుయ్యో,గొయ్యో చూసుకొని,
 రైలు కిందనో ఎవరికీ చెందకనో,
 తనువు చాలించే తనయులకి,
 యవ్వనారంభ దశలోని యువతులకి,
 నేను మనసు విప్పి చెప్పేది ఒక్కటే ,
 చావడానికి ఉన్న ధైర్యంలో కాసిత,
 బతకటానికి చూపించండి గోరంత,
 మీ జీవితం అవుతుంది సుఖమయం,
 ఎండిన మోడులైనా చిగురించేను వసంతం,

3. ఉద్యమ జ్యోతి

ఉపాధ్యాయ ఉద్యమ సారథిగా,
 ఉదయించెనొక ఎర్ర సూర్యుడు,
 రెపరెపలాడే ఎర్రని యెండాకు,
 నిజమైన, నిష్కళంక వారసుడు,
 ఉద్యమాలకు ఊపిరి పోసి,
 జీవితాన్ని ఉపాధ్యాయులకు అంకితంచేసి,
 నాయకుడంటే సేవకుడని తెలిపి,
 సత్యాన్ని, సత్యాగ్రహాన్ని నమ్మి
 నిజాన్ని, గాంధీయజ్ఞాన్ని ఆచరించి,
 చూచిన వారికి ఆజ్ఞానుబాహుదై,
 చూడనివారికి ఆశాకిరణమై,
 గురువులకు ఆది గురువై,
 ఉద్యమానికి పరువై,
 ఉపాధ్యాయులకు కల్పతరువై,
 నడయాడే ఉద్యమమై,
 నడిపించే నాయకుడై ,
 గగన కుసుమాలు నేలకు తెచ్చిన,
 హరివిల్లును క్రిందకు దించిన,
 ఏళ్ళకు ఏళ్ళు కాళ్ళకు జోళ్ళు అరిగి,
 ఉపాధ్యాయ ఉద్యమాలకై తిరిగి,
 ఐక్య ఉపాధ్యాయ పత్రికను ప్రారంభించి,
 వ్యక్తిగత కోర్కెలు జయించి,
 తన సంతాన ప్రాప్తిని త్యజించి,
 చేతికి నూలు సంచి తగిలించి,
 తను ఖద్దరు చొక్కా ధరించి,

కార్యకర్తలందరికీ తలలో నాలుకై,
 రెండుసార్లు యం.ఎల్.సి గా ఎన్నికై,
 STFI జాతీయ నాయకుడై,
 క్రిందనుంచి ఎదిగిన, క్రిందివారికోసం ఒదిగిన,
 ఉద్యమ నేత, ఐక్య ఉపాధ్యాయ పిత,
 ప్రశ్నించే గొంతుక, నడిపించే నాయక,
 మన ఆవేదన అణచి, సాధన చేసిన సవ్యసాచి,
 పట్టుదలకు ఋషి, చేసినాడు కృషి
 ఎవరోకాదు అతనే దాచూరి రామిరెడ్డి,
 ఉద్యమాలకు ఉక్కు కడ్డి,
 అవినీతి అధికారులకు విరిచాడు నడ్డి,
 నేడు దాచూరి ప్రథమ వర్ధంతి,
 అజరామరమైన జీవన స్రవంతి,

4. ఎన్నిక(ల)లు

ఓటమి ఎరుగని ఓటరులారా!

దీటుగ తీర్పునిచ్చే ఓటరులారా!

ఓటు ద్వారా విజ్ఞతను ప్రదర్శించండి,

ఓటు పవిత్ర తను కాపాడండి.

ఇవి మనకు సంబంధించిన ఎన్నికలు,

మన్నికగల నాయకులు ఎన్నికయ్యే ఎన్నికలు,

ఉద్యోగ, ఉపాధ్యాయ, కార్మిక వర్గాల ఎన్నికలు,

మేధావుల ఎన్నికలు, ఉద్యమ నాయకుల ఎన్నికలు,

ఉద్యమాలే ప్రజాస్వామ్యానికి మూలం,

ప్రజాస్వామ్యానికి ఓటర్ల తీర్పు త్రిశూలం,

కావాలి కార్పొరేటు శక్తులకు ప్రతికూలం,

రావాలి మేధావులకు ఎన్నికల్లో తీర్పు అనుకూలం,

పెట్టుబడి దారులకు మూయండి గెలిచే దారులు,

పట్టభద్రులే ఆరితేరిన ఎన్నికల రణ వీరులు,

ఉపాధ్యాయులే ఈ ఎన్నికల్లో కరవాల శూరులు,

మన ఏమరుపాటుతో ఎన్నికౌతారు క్రూరులు,

ఉద్యమ నాయకులు లేకపోతే ఉద్యమాలు లేవు,

ఉద్యమాలు లేకపోతే ప్రభుత్వాలు కళ్ళు తెరిచేట్లు లేవు,

వేతన సవరణ బకాయాలు అసలు వచ్చేటట్లు లేవు,

ఉద్యమాలు నీరసినై కరువుభత్వాలు కానరావు

కరువు భత్యానికే కరువొచ్చింది,
ఉద్యోగశ్రీ అమలుకాక గుండె బరువెక్కింది,
మానిటరింగ్ వ్యవస్థ అటకెక్కింది,
హేతుబద్ధీకరణ ఒక్కటే మనకు మిగిలిఉంది,

అలుపెరుగని ఉద్యోగుల పోరాటాలు,
పెరగని ఔట్ సోర్సింగ్ ఉద్యోగుల జీతాలు,
నల్లధనంతో నిండిన జన్ ధన్ ఖాతాలు,
మనకేమో ఆదాయపన్ను మోతలు,

అధికార పక్షం నాయకులు ప్రభుత్వాన్ని నిలదీయలేరు,
ప్రతిపక్ష నాయకులు అందుకు పనికొచ్చేట్టు లేరు,
ఇచ్చిన జి.ఓ లు అమలు చేయలేరు,
వచ్చిన నిధులు ఖర్చు చేయనివ్వరు,

అందుకే ప్రజావాణి వినిపించాలంటే,
మండలిలో మన గుండెబలం పెరగాలంటే,
నైతిక విలువలు, నిజాయితీ నిలబడాలంటే,
ప్రజాస్వామ్యానికి పునాదులు వేళ్ళునాలంటే,

ఉద్యోగులారా! ఉద్యమాలు చేయండి,
కార్మిక, కర్షక సోదరులారా! కష్టపడండి
పట్టుబట్టి ఉద్యమ నాయకులను గెలిపించండి,
బొట్టుపెట్టి శాసన మండలికి పంపించండి,

5. ఎన్నికల పాట

పల్లవి : వచ్చేశాయ్ వచ్చేశాయ్ యం.ఎల్.సి.ఎన్నికలు
ఎన్నికవ్వాలి అవ్వాలి మన్నికగల నాయకులు

చరణం : ఓటుకోసం నోటు ఇస్తేదూరం దూరం,
మాట ఇచ్చి తప్పినోళ్ళుభారం భారం,
మందుపంచి ఓటడిగితేవేయం వేయం,
విందు, వినోదాల దరికిచేరం చేరం,
నీతి,నిజాయితీతో ఓట్లు వేసి గెలిపిస్తాం,
సేవచేసే నాయకులు గెలిచేందుకు పిలుపిస్తాం.
॥వచ్చేశాయ్ వచ్చేశాయ్॥

ప్రజల మధ్య తిరిగినోళ్ళుకావాలి కావాలి,
ఉద్యమాలే ఊపిరిగానిలవాలి నిలవాలి,
సమస్యలపై పోరాటంచెయ్యాలి చెయ్యాలి,
అందరికీ అందుబాటుఉండాలి ఉండాలి,
అలాంటి నాయకులకు మొదటి ఓటు వెయ్యాలి
కార్పొరేటు శక్తులను దూరంగా ఉంచాలి.
॥వచ్చేశాయ్ వచ్చేశాయ్॥

సారా వ్యాపారులుమనకు వద్దు మనకు వద్దు,
బడా బడా వ్యాపారులు.....బ్రతిమాలినా మనకు వద్దు
రియల్టర్లు, రివాల్యర్లు.....మాకువద్దు మాకువద్దు,
దళారీలు, దగాకోర్లుదాదాగిరీలు మనకు వద్దు

ఇవి మేధావుల ఎన్నికలు, ఉద్యోగుల ఎన్నికలు,
మేధావులు, ఉద్యోగులు ఎన్నికైతే మనకు ముద్దు.
॥వచ్చేశాయ్ వచ్చేశాయ్॥

కమీషన్ ఏజెంట్లురాకండి రాకండి,
కుల గచ్చి నాయకుల.....నమ్మకండి నమ్మకండి,
మోసగాళ్ళు, వేషగాళ్ళు....దూరంగా వెళ్ళపోండి,
విద్యా వ్యాపారులారామా జోలికి రాకండి,
కోట్లకు పడగలెత్తి ఓట్లడుగ వచ్చేటి,
రాజకీయ రాబందుల తరిమి తరిమి కొట్టండి,
॥వచ్చేశాయ్ వచ్చేశాయ్॥

6. ఒక్కసారి ఆలోచించండి

ఓటు వేసేముందు ఒక్కసారి ఆలోచించండి,
 ఓటు ఎవరికి వేస్తున్నాం?
 ఓటు ఎందుకు వేస్తున్నాం?
 ఓటు వేస్తే ఓరిగేదేమి?
 ఓటు వేయకుంటే ఒరిగేదేమి?
 అభ్యర్థి విద్యావంతుడా!
 కార్పొరేటు శ్రీమంతుడా!
 ఉద్యమాలు నడిపాడా?
 రియల్ ఎస్టేట్ వ్యాపారం చేశాడా?
 ఉపాధ్యాయులకు సేవ చేశాడా?
 సారా కాంట్రాక్టర్ అవతారం ఎత్తాడా?
 ఉపాధ్యాయులకు వెన్నుదన్నుగా నిలిచాడా?
 ఉద్యమాలకు వెన్నుపోటు పొడిచాడా?
 పట్టభద్రుల సమస్యలు పట్టించుకున్నాడా?
 ఎలాగైనా గెలవాలని అభ్యర్థిగా నిలిచాడా?
 ఒక్కసారి ఆలోచించండి, వంద మందికి చెప్పండి,

పిలిస్తే పలికే నాయకులు,
 సమస్యలపై స్పందించే వారు,
 సమరశంఖం పూరించేవారు,
 గాంధీజీ సిద్ధాంతం నమ్మినవారు,
 సొంత ఆస్తులు తెగనమ్మి ప్రజలకు వెచ్చించినవారు,

ప్రజా సమస్యలపై పోరాటం చేసినవారు,
 ఓటర్లను ప్రలోభ పెట్టనివారు,
 లంచావతారులకు సింహ స్వప్నమైనవారు
 కాంట్రాక్టర్ లతో లాలూచీ పడనివారు
 వ్యవస్థను కాపాడేవారు,
 మన అవస్థలు తీర్చేవారు,
 ఒక్కమాటలో చెప్పాలంటే,
 కాలికి బలపం కట్టుకుని, పనికట్టుకుని
 మనకోసం తిరిగే నాయకుల ఎన్నుకుందాం,
 ప్రజాస్వామ్యానికి పునాదులు పటిష్టంగా వేద్దాం....

7. ఓటర్ల దినోత్సవం

నేడు జాతీయ ఓటర్ల దినోత్సవం,
ఓటర్ల ప్రతిజ్ఞ చేయాలి మనమందరం,
ఓటు ప్రజాస్వామ్యానికి ఆదర్శం,
నియంతృత్వాన్ని కూల్చే సుదర్శనం

నీవు వేయకుంటే ఓటు,
అది ప్రజాస్వామ్యానికి తెస్తుంది చేటు,
నీ ఓటుకు కల్పించుకోకు రేటు,
అదే దేశ సార్వభౌమత్వానికి వెన్నుపోటు,

కత్తికన్నా కలం మిన్న,
తూటా కన్న ఓటు మిన్న,
ఓటుకు లేదు గరీబూ...షరాలు ఓరన్న,
ఓటే నీ సర్వస్వం ప్రయోగించు బ్రహ్మాస్త్రం

రాజ్యాంగం మనకిచ్చిన ఓటుహక్కు,
ప్రతి పౌరుడికి అదే జన్మహక్కు,
ఉపయోగించకుంటేనే అసలు చిక్కు,
అప్పుడే ప్రజాస్వామ్యం అవుతుంది తుక్కు తుక్కు.

ఓటు మన చేతిలో కత్తి,
ఓటు వేయండి నచ్చిన గుర్తుపై వత్తి వత్తి,
అవినీతి నాయకుల పాలిట ఓటు ఓ సుత్తి,
ఓటర్ల ప్రతిజ్ఞ చేయండి చేయి పైకి ఎత్తి,

ఓటును మించిన ఆయుధం లేదు,
 నీవు ఓటుహక్కు కలిగియుంటే సరిపోదు,
 ఓటు వేసేందుకు వెనుకంజ వలదు,
 ఓటుతోనే నీ ఆశయం సజీవంగా నిలువగలదు,

ఓటు వేసేందుకు ఆకాశమే నీకు హద్దు,
 ఓటు వేసేందుకు వచ్చిన అవకాశం వదలవద్దు,
 నీకు నచ్చిన అభ్యర్థి గుర్తుపై కసితీరా గుద్దు,
 ఓటు ఉపయోగించడమే ప్రజాస్వామ్యానికి ముద్దు,

ఓటుతో పోయింది బానిసత్వం,
 ఒక్క వేటుతో పోయింది నియంతృత్వం,
 ఓటుతో నెలకొల్పబడింది ప్రజాస్వామ్యం,
 కులమతాల తేడా పోయి సంస్కరించబడింది సమానత్వం,

నిజాయితీగా నీవు వేసే ఓటు,
 అవినీతి నాయకులకు తెప్పించును గుండెపోటు,
 ఓటు శాసనాన్ని బతికించే మూలవిరాటు,
 నీ ఓటే తలరాతలు మార్చే విధాత రాసిన గీటు,

నీ ఓటును మలచుకొని ఒక ఆయుధంగా,
 ఉండాలి నీ ఓటే నీచేతిలో వజ్రాయుధంగా,
 నలుగురుతో కలసి ఓటు వేయండి సగర్వంగా,
 భావించు ఇదే రాజ్యాంగానికి నీవు ఇచ్చే గౌరవంగా....

8. కనుమ పండుగ

మన పండుగ మకర సంక్రాంతి,
 పశువులు పండుగ కనుమ, ముక్కునుమ,
 ఆరుగాలం పనిచేసే పశువులకు,
 చెరువులో సామూహిక స్నానాలు,
 ఉప్పిలి చెక్క, ఉప్పు కలిపిన ఆహారాలు,
 వీధి చివరన ఎంటెతో చేసిన వేపాకు తోరణాలు,
 గ్రామదేవతకు నూటొక్క బిందె నీళ్ళతో అభిషేకాలు,
 ఉదయాన నడివీధిలో శక్తి పూజలు,
 సహపంక్తిలో కూర్చుని చల్ల త్రాగిన పిల్లలు,
 జంతుబలికి పదునెక్కిన వేటకొడవళ్ళు,
 విగ్రహాల ముందు నిగ్రహంతో పొట్టేళ్ళు,
 అమ్మోరు ఆగ్రహం తగ్గించడానికి తెగిపడ్డ తలలు,
 కలసికట్టుగా ఒక జట్టుగా యువతీ, యువకులు,
 ఆడేరు ఉట్టె పడగొట్టె ఆటలు,
 పుర వీధులలో జల్లికట్టు ఆటలు,
 నట్టింట తలిగెవేసి, కర్పూర హారతి పూజలు,
 రంగు రంగుల గుమ్మటాలు, పూలహారాలు,
 వర్ణ శోభితమైన అలంకరణతో ఎద్దుల కొమ్ములు,
 కొమ్ములకు అద్దిన జిగేల్ మనిపించే మిణుకులు,
 కూసిగా చెక్కిన కొమ్ములకు లక్కతో అమర్చిన కుప్పెలు,
 కుప్పెలకు చివరన కట్టిన ఉన్నిదారపు చెండ్లు,
 ఊరి పరువు నిలుపడం కోసం పరుగిడిన ఎద్దుల బండ్లు,
 పిల్లల ఆనందానికి హద్దులు చెరిపిన గాలిపటాలు,

పొరుషానికి పదును పెట్టిన కోడిపందేరాలు,
కాటమరాజుకు వూజలు, పొంగిళ్ళు,
ప్రోగేసిన చిట్లా కుప్పలు,దానికి పెట్టిన మంటలు,
సంధ్యవేళ దానిచుట్టూ పశువులు ప్రదక్షిణలు,

8. కరెన్సి కష్టాలు ఎవరికోసం?

కరెన్సి కష్టాలు ఎవరికోసం?

మధ్యతరగతి ప్రజలైన మనకోసం,

మన ఖర్చు తగ్గించడం కోసం,

మన డబ్బుకు విలువ పెంచడంకోసం,

జీరో ఖాతాలలో పదివేలు వేయడం కోసం,

ద్రవ్యోల్బణం తగ్గించడం కోసం,

షావుకారు, సామాన్యుడు ఒకేరకంగా ఖర్చుచేయడం కోసం,

ప్రభుత్వ ఆదాయం పెంచడం కోసం,

ప్రజలలో స్వార్థం తగ్గించడం కోసం,

అయినా మనదెంత స్వార్థం,

పాఠశాలల్లో సరిపడు మరుగుదొడ్లు లేవు,

ప్రయాణాలకు ఉన్న బస్సులు సరిపోవు,

రైళ్ళు, బస్సులు కిటకిట, త్రాగునీటికి కటకట,

పది కోట్ల ఆసామికి తెల్ల రేషన్ కార్డు,

డబ్బులు వసూలుచేసి కొన్ని కంపెనీలు తిప్పేస్తాయి బోర్డు,

అడిగేవాడు లేడు, అడిగినా బదులిచ్చేవాడులేడు,

కొందరివి ఖరీదైన పెళ్ళిళ్ళు, ఖరీదైన వాకిళ్ళు,

కొందరివి మేళం లేని పెళ్ళిళ్ళు, తాళం లేని వాకిళ్ళు,

నిజమే అనుకోని కష్టాలు, మరికొన్ని నష్టాలు,

అలాగని ఏదీ ఆగిపోవడం లేదు,

ఖాళీగా ఉంటుందని కాలినడకన తిరుమలకు వెడితే,

నాలుగు గంటలు దర్శనం పది గంటలు పట్టింది,

ఖాళీగా నడుస్తుందనుకున్న బస్సు కిటకిటలాడింది,

కూలీ, నాలీ చేసేవారు బాగానే ఉన్నారు,
 మధ్యతరగతి ప్రజలు నలిగిపోతున్నారు,
 నోట్లు రద్దుచేసి భారత్ ముప్పేట దాడి చేసింది
 పాకిస్తాన్ కు పరువు ఉరువు లేకుండా పోయింది,
 ఉగ్ర వాదుల జాడ తెలియకుండా పోయింది,
 నల్లకుబేరులకు దారులు మూసివేయబడ్డాయి,
 నోట్లకట్టలపాములు ఊపిరాడక చచ్చాయి,
 దొంగనోట్ల ముఠాలకు గుణపాఠాలు నేర్పించబడ్డాయి,
 ద్రవ్యం చలామణి తగ్గి, వస్తు సేవల ధరలు తగ్గుతాయి,
 నోట్లమీద ఆధారపడకుండా ఎన్నికలు జరగబోతున్నాయి,
 ప్రభుత్వ ఆదాయం గణనీయంగా పెరగబోతోంది,
 సంపదను దాచిపెట్టే దురలవాటు దూరంకాబోతోంది,
 నగదు రహిత పరిపాలనకు శ్రీకారం పలుకుతోంది,
 లంచావతారుల మంచాలు విరిగి మూలన పడ్డాయి,
 దళారీల దందాలు, చందాలు బండ్ అయ్యాయి,
 డబ్బు ముదిరితే వచ్చే జబ్బులు మందులేకనే మాయమయ్యాయి,
 వస్తువులు వృధా చేయడం తగ్గిపోయాయి,
 బంగారం ధరలు భగ్గు మన్నాయి, వాటిపై పన్నులు తన్నుకొస్తున్నాయి,
 మాన్యులు, సామాన్యులనోట ఒకేచోట ఒకేమాట,
 ప్రభుత్వాలది ఇకపై ప్రగతిబాట, రాబడికై వేట,
 పన్నులమోత, సంపదపై వాత, తెరవని కొత్తఖాతా,
 మారుతుందేమో చూడాలి భరతమాత తలరాత.....

9. కామన్ స్కూలు

మాకు కామన్ స్కూలు కావాలి,
 అది అందరికీ ఆదర్శంగా నిలవాలి,
 అడ్మిషన్ కోసం వెడితే కులం పేరు అడగకుండా,
 మంచినీరు అందించి, మతంగూర్చి చెప్పకుండా,
 ఐదు తరగతులకు ఒక్కడే దిక్కు మొక్కు కాకుండా,
 తరగతికో ఉపాధ్యాయుడు ఖచ్చితంగా ఉండేలా,
 కులానికొక్క పాఠశాల, మతానికొక్క మదరసాలు ఇవ్వకుండా,
 చేరిన మొదటి రోజే పిల్లల మధ్య పొరపచ్చాలు లేకుండా,
 కులాన్ని కూలదోసే, మతాన్ని మాయంచేసే పాఠశాల కావాలి,
 ఆహ్లాదం అంచుల్లో, పుస్తకాల సంచుల్లో,
 దాచుకునే దౌర్భాగ్యం పిల్లలకు పట్టకుండా,
 ఐదేళ్ళ చదువులో అక్షరాలు వచ్చేలా,
 ఆ వచ్చిన చదువేదో అందరికీ నచ్చేలా,
 నచ్చిన ఆ పాఠశాలను అందరూ మెచ్చేలా,
 మెచ్చిన ఆ పాఠశాలకు అందరూ ఊతమిచ్చేలా ఉండాలి,
 సంఘంలో కట్టుబాట్లు, పెద్దరికం పొరపాట్లు,
 కాకూడదు పిల్లలకు శాపం, అలాగైతే అదే పెద్ద పాపం,
 డబ్బులిచ్చి కొనే చదువు అవసరమే లేకుండా,
 నరాలు తెగేలా, మెదడు చిట్టి పోయేలా,
 ఆట, పాట లేకుండా, వ్యాయామం చేయకుండా,
 అలా చదివిన చదువుకేమో వీసమెత్తు విలువ లేకుండా,
 చదివినపుడు లక్షల్లో ఫీజుకట్టి,

ఉద్యోగం చేసినపుడు వేలల్లో జీతాలు చేతిలోకి రాబట్టి,
 కులాన్ని కూల్చేసి, మతాన్ని మార్చేసే పాఠశాల కావాలి,
 ప్రభుత్వాలు మారినపుడు పాఠ్యపుస్తకాలు మారకుండా,
 వేలల్లో ఫీజుకట్టి విద్యార్థులు చదువు 'కొనే' పరిస్థితి రాకుండా,
 పదులకొద్దీ కిలో మీటర్లు ప్రయాణము లేకుండా,
 స్థానికంగా పాఠశాల అభివృద్ధి చేయించి,
 ప్రైవేటు పాఠశాలలు ప్రభుత్వమే మూయించి,
 కార్పొరేటు కళాశాల ప్రభుత్వమే నిర్వహించి,
 అందరికీ విద్య అందుబాటులో ఉంచి,
 సార్వజనీన సౌభ్రాతృత్వం పాటించే,
 పాఠశాల కావాలి, అది కామన్ స్కూలై ఉండాలి.

10. కిం కర్తవ్యం

మంచిని స్వాగతిద్దాం,
 చెడును తరిమికొడదాం,
 ఆశ మనషికున్న లక్షణం,
 దురాశ అన్ని సమస్యలకు కారణం.
 కులంలో కుళ్ళునంతాతెచ్చి,
 కుల పి(బి)చ్చిగాళ్ళను రెచ్చగొట్టి,
 మతంలో మత్తునంతా తెచ్చి,
 ఎన్నికల్లో ఓటు బ్యాంకులుగా మార్చి,
 మనిషిలో మృగాన్ని లేవగొట్టి ,
 ధన పిశాచాన్ని అదుపులోపెట్టి,
 ప్రభత్వ ఖజానాకు గండికొట్టి,
 అధికారాన్ని ఆసరాగాచేసి,
 అనాదిగా ప్రజలను మోసంచేసి,
 దొరికినదంతా దోచేసి,
 కమీషన్లకు కక్కుర్తి పడి,
 దళారీ అవతారమెత్తి,
 ప్రతి సమస్యకు రాజకీయరంగు పులిమి,
 అధికారం ఎటువైపు ఉంటే,
 తనూ అటువైపు ఉంటూ,
 అధికారంలో ఉన్నా! లేకున్నా!
 కప్పలా నీళ్ళలోనూ, నేలపైన బతికి,
 కన్నించిన గడ్డినంతా గతికి,
 బంధువులను, స్నేహితులను మరచి,
 చట్టాలను తన చుట్టాలుగా మలచి,
 కేవలం డబ్బు సంపాదన పందెంలో గెలిచి,

అందుకు భగవంతుని భక్తితో కొలిచి,
 సాటి మనిషికి సాయం చేయని ఓ..మహామనీషి,
 నేటితో నీ ఆశలన్నీ అడిఆశలయ్యాయి,
 నీ అద్దాలమేడపై రాళ్ళు పడ్డాయి,
 ఇటుకలకు బదులు నోట్లకట్టలపై పేర్చుకున్న,
 కోట గోడలు బీటలు వారాయి,
 డబ్బు జబ్బుతో నిర్మించు'కొన్న,
 ఆశల సౌధాలు పేకమేడల్లా కుప్పకూలిపోయాయి,
 నల్లధనాన్ని నమ్ముకున్న నాయకులు,
 గుట్టల నోట్ల కట్టలు మిఠాయిల్లా మ్రింగిన వినాయకులు,
 వాటిని ముద్రించిన అదృశ్య హస్తాలు,
 దొంగనోట్లు చలామణి చేసిన ఉగ్రవాదులు,
 హతవిధి! అనుకున్నారు, హతాసులయ్యారు,
 నరంలేని నాలుకతో మాట్లాడే నాయకులారా!
 వేలు చూపించడం, వెక్కిరించడంకాదు,
 వెనక్కి తిరిగి చూసుకోవాలి,
 కొత్త సినిమాకు క్యూ లైనులో నిలబడ్డ మనం,
 కొత్త నోట్లకై బ్యాంకు ముందు నిలబడి స్వాగతం పలుకలేమా?
 దైవదర్శనం కోసం గంటల తరబడి పడిగాపులుగాచే మనం,
 దైవాన్ని కూడా కొనగలిగే డబ్బు కోసం కొద్ది రోజులు
 వేచియుండలేమా!
 నోటితో మాట్లాడుతూ, నొసలుతో వెక్కిరించడంకాదు,
 న్యాయం ఎటువైపు ఉంటే మన సాయం అటువైపే,
 మార్పు మంచిదనిపిస్తే మన ప్రయత్నము అటువైపే.....

11. కుప్పతొట్టి

కుప్పతొట్టిలో బొమ్మ!
 కాదుకాదు రేపటి తరం అమ్మ!
 చూస్తే కళ్ళనిండా చెమ్మ,
 ఆ కథ వింటే మనసు భారమౌతుందమ్మా!
 పేగుబంధం తెంచితే,
 కుప్పతొట్టిలో బిడ్డను ఉంచితే,
 తెగిపోయే బంధమా అది?
 ముళ్ళ పొదల్లోకి విసిరేస్తే,
 పెంటకుప్పల్లోకి పారేస్తే,
 వదలిపోయే సంబంధమా అది?
 మానవత్వం మనం మరచిపోయి,
 కర్మశత్రుతో మనసు నిండిపోయి,
 కౌగిళ్ళలో చేసిన పాపాలకు పరిహారం,
 పొత్తిళ్ళలో చేరని పాపాయికి చేసేరు అపకారం,
 ఏమి ఈ మానవ జన్మ ఇంత కారిన్యం?
 జంతువులు, కీటకాలనుకూడా చూసి నేర్వని నైజం,
 పిల్లి తన పిల్లల్ని ఇల్లిల్లా మార్చి,
 ఎవ్వరినీ దరిచేర్చక మనలను ఏమార్చి పెంచుతుంది,
 కోతి తన వంకరమూతితో పిల్లల్ని అక్కున చేర్చి
 చెట్లమీద, గుట్లమీద తిప్పి కాపాడుతుంది
 కంగారు తన పిల్లల్ని ఒడిలో పేర్చి,
 కంగారు పడకుండా గుంతల్లో గెంతుతుంది,
 ఆవు తన దూడ నేలమీద పడగానే,

నాలుకతో నిమరి దూడకు వేడినిస్తుంది,
 కోడి తన పిల్లల్ని రెక్కల చాటున,
 వేడి కలిగిస్తూ పొదల చాటున పెంచుతూ,
 దిబ్బల్లో జబ్బులు బలిసేలా అబ్బరంగా ఆహారం అందిస్తుంది,
 చదువు సంధ్యలులేని, వైద్య సౌకర్యాలులేని,
 ఇల్లు వాకిలి లేని, జీతభత్యాలులేని,
 పశుపక్షాదులు తమ బిడ్డల్ని ఇంత ప్రేమతో పెంచుతూంటే!
 ఈ మనిషికి ఏమైంది? మనసు ఎక్కడకు పోయింది?
 ఎవరెప్పు ఎక్కామని పొగరా?
 చంద్రమండలాన్ని చేరుకున్నామని తిమిరా?
 రోబోలపై ఉన్న శ్రద్ధ పసికందులపై లేదా?
 అమ్మ కావాలన్నా! ఆలికావాలన్నా!
 ముందు ఆడపిల్ల బతికి బట్ట కట్టాలికదన్నా!
 ఆడపిల్లల్ని బతికించండి,
 అమ్మతనాన్ని నిలబెట్టండి,
 సృష్టించడం అమ్మకు మాత్రమే సాధ్యం,
 అమ్మకు కాదేదీ అసాధ్యం, ఇదే సత్యం

11. కోడికూత

ప్రపంచానికి మేలుకొలుపు ,
జీవితానికి అదో మలుపు,
తెల్లవారడానికి మంచి పిలుపు,
కోడి కూతకు లేనేలేదు అలుపు.

జీతం,భత్యం లేకున్నా,
రాత్రింబవళ్ళు మేల్కొన్నా,
ప్రజలందరినీ మేల్కొలుపుతున్నా,
కోడికూతే మనకు ఆదర్శం ఓ రన్నా!.

ఇంట్లో కి తేళ్ళు, జెర్రులు వచ్చినా,
పురుగులు, పాములు వచ్చినా,
వాటిని ఒక్కవేటుతో చంపుతూ,
క్షేమంగా మనల ఇంట్లోకి పంపుతూ,

పందెంకోడిగా పరువును నిలిపి,
రాజులమధ్య యద్దాలు (జరిపి)నిలిపి,
వంశప్రతిష్ఠను ఒక్క కూతతో నిలిపి,
మనుషులకే ఆదర్శంగా నిలిచి,

గడ్డి, గింజలు తింటూ,
అరుగుల కింద ఉంటూ,
జరిగే మంచి,చెడులు కంటూ,
మననుంచి వినకూడనివీ వింటూ.

గుట్టుచప్పుడు కాకుండా గ్రుడ్డు నిచ్చి,
మన ఆరోగ్యం కోసం మాంసాన్నిచ్చి,
మన పిల్లల ముచ్చట తీరగ, తన పిల్లలనిచ్చి,
పందెంలో గెలిచిన వేళ మనల అందరూ మెచ్చి.

తెలిసో, తెలియకో ఆహారాన్ని ఇస్తున్న కోడి,
వ్యాపారంలో దేశసంపద పెంచుతున్న కోడి,
రైతుకు మోత, వాత తగ్గిస్తున్న కోడి,
చచ్చికూడా మనకు ఇస్తుంది చికెన్ పకోడి,

చదువు సంధ్యలు లేని కోడి ఇంతటి మేలు చేస్తే,
జిహ్వాపల్యంకోసం మనం కోడి ఉసురు తీస్తే,
అన్నీ ఉన్న మనం, బడికెళ్ళి చదివిన మనం,
దేశానికి చేసేదేమిటి, మనవల్ల దేశానికి ఒరిగిందేమిటి?

ఇంటి ఆరుబయట అందంగా అటు ఇటు తిరిగినా,
ఇంటిముందు పడివున్న మెతుకులు తిని, శుభ్రంచేసినా,
ఇన్ని పనులు చేసే కోడి మనకు ఆదర్శం,
మన అభ్యుదయానికి కోడికూతే నిదర్శనం,

ఊరక తిని, తాగి, తూగే మనుషుల్లారా!
ఉత్తినే ఆడి, పాడి, బాడీ పెంచే మనుషుల్లారా !
మనసును తుంచి, వయసుకు మించి,
పనులుచేసే చదువు, సంధ్యలు లేని పిల్లల్లారా!

పదండి ముందుకు, పదండి నెట్టుకు,
 పదండి తోసుకు, పదండి రాసుకు, పూసుకు,
 పైపైకి వెళ్ళాలంటే, ఆశించినది సాధించాలంటే,
 లక్ష్యం నెరవేరాలంటే, మంచి పౌరుడుగా ఎదగాలంటే.

మంచి, చెడులు నీవెరిగుండాలి,
 నీతి, నిజాయితీలు నీ వెంటుండాలి,
 విలువతో విద్యను చదివుండాలి,
 చదివిన విద్యకు విలువుండాలి.

12.కోర్టులు - చట్టాలు-1

తెలుగులో ఒక సామెత ఉంది
 కోర్టుకు పోయినవాడు కొల్లపోయినవాడు ఒక్కటేనని,
 కన్నడంలో ఒక సామెత ఉంది,
 కోర్టులో గెలిచినవాడు ఓడినవాడితో సమానం,
 ఓడినవాడు చచ్చినవాడితో సమానం,
 ఇది అక్షరాల నిజం, అదే నైజం,
 ఇది కథ కాదు, కల్పన అంతకన్నాకాదు,
 నా యదార్థ, వాస్తవిక, సదృశ్యం,
 ఉత్త పుణ్యానికి, ఉండడానికి ఇల్లు ఇస్తే,
 అతను ఇల్లు తనదని కోర్టులో కేసు వేస్తే,
 క్రింది కోర్టులో తీర్పుకు పదేళ్ళు పడితే,
 అతను జిల్లా కోర్టులో అప్పీలుకు వెళ్తే,
 అక్కడా ఓ పన్నెండేళ్ళు గడచిపోతే,
 ఈలోగా ఇవతలి, అవతలి పక్షంలో,
 ముగ్గురు పైలోకాలకు తరలిపోతే,
 మొత్తంగా ఇల్లు ఖాళీ చేయించడానికి పట్టింది ముప్పై ఏళ్ళు,
 కక్షిదారులు వెల్లబెట్టారు నోళ్ళు!
 ముప్పై ఏళ్ళ కాలం చిన్న విషయం కాదు,
 సగం జీవితం హారతి కర్పారం,
 ఇక్కడ ఇలా! అక్కడ అలా!
 ఎత్తుకు పైఎత్తులు, శిథిలమైన సొత్తులు,
 కత్తులు దూయకనే జరిగింది రణరంగం,
 చెత్త విషయాలకే అధిక ప్రాధాన్యం,

వేలకు వేల ఖర్చులు, మానసిక ఒత్తిళ్ళు,
 పత్రం (దస్త్రం) చదివి పిల్లవాడు కూడా న్యాయం చెప్పగలడు,
 ఇలా జరిగిందని తెలిస్తే అదే పిల్లాడు పెదవి విరచగలడు,
 బ్రిటిష్ హయాంలో జూరీ వ్యవస్థే నయమనిపిస్తోంది,
 ఇక్కడ జరిగే న్యాయపోరాటాలు దారుణమనిపిస్తోంది,
 ఎవరుమాత్రం ఏంచేయగలం?
 చట్టాల చక్రంలో అందరూ బంధీలం....

13. గణతంత్ర దినోత్సవం

నేడు గణతంత్ర దినోత్సవం,
యావత్ భారత జాతికి పండుగ దినం,
రాజ్యాంగం అమలులోకి వచ్చిన దినం,
మన చట్టాలు అమలులోకి తెచ్చిన దినం,

బ్రిటిష్ బానిస ఉక్కు సంకెళ్ళు తెంచిన దినం,
పిల్లలందరికీ మిఠాయిలు పంచిన దినం,
నవభారత నిర్మాణము చేపట్టిన దినం,
స్వీయ పరిపాలనకు స్వీకరించిన దినం,

ఆంగ్లేయుల చట్టాలు అంతమొందిన దినం,
భారతమాత బిడ్డలందరూ సంతసమొందిన దినం,
వచ్చిన స్వాతంత్ర్యం గణతంత్ర మైన దినం,
తెచ్చిన అరువు చట్టాలను చుట్టి తుంగలో తొక్కిన దినం,

మాన, ప్రాణాలు ధారవోసి,
ఆస్తి పాస్తులు ఖర్చుచేసి,
పిల్ల జల్లను ప్రోగుచేసి,
శాంతి కపోతం ఎగురవేసి,

స్వేచ్ఛా వాయువుల కొరకు ఎదురుచూచి,
వందల ఏళ్ళు ఎదురుచూచి, కనులు కాయలుకాచి,
రాజ్యాలు పోయి, రాజరికం మంటగలచి,
హెచ్చు తగ్గులు మరచి, మన హక్కులు విడచి,

సాధించుకున్న స్వేచ్ఛను కాపాడుకుందాం!
 మానవ సమానత్వాన్ని నిలుపుకుందాం!
 సార్వజనీన సౌభ్రాతృత్వాన్ని చాటిచెబుదాం!
 మువ్వన్నెల యెండాను వినువీధిలో ఎగురవేద్దాం!

భారతదేశం అన్నిరంగాలలో పురోగతి సాధించేలా!
 మన సంస్కృతి అందరికీ ఆదర్శమైనదని చాటిచెప్పేలా!
 అందరి మనసుల్లో దేశభక్తి ఇనుమడింపచేసేలా!
 కుతంత్రాన్ని వీడుదాం! గణతంత్రాన్ని జరుపుదాం.....

14. గెలిచేందుకు ఏముంది మాదగ్గర

ఎన్నికల్లో గెలిచేందుకు ఏముంది మాదగ్గర?

ధనమా? ఇంధనమా?

అధికార గణమా? బంధుగణమా?

గెలవాలనే ఆశ తప్ప,

గెలిపించాలనే ఓటరుకున్న ఆశయం తప్ప,

మనం గెలిస్తే ముప్పై ఏళ్ళ శ్రమ గెలిచినట్లు,

ఐదు నెలల కఠోర దీక్ష గెలిచినట్లు,

ఉపాధ్యాయులు డబ్బు ఎదురు ఖర్చుచేసినట్లు,

నిరుద్యోగ పట్టభద్రులు నిలబడి గెలిపించినట్లు,

మన గెలుపు పేదవాడి గెలుపు అన్నట్లు,

మన గెలుపు నీతి, నిజాయితీల గెలుపు అన్నట్లు,

ఒక్క గెలుపు కోసం వేయి గొంతులు కలిసినట్లు,

డబ్బు జబ్బుగల వాళ్ళు బాగా అలసినట్లు,

మేధావులకు డబ్బు పిచ్చి లేదని నిరూపించినట్లు,

ఒకటా ? రెండా? ముచ్చటగా మూడోసారి గెలిచినట్లు,

గెలిపించడానికి ఇంతకుమించిన తరుణం రాదన్నట్లు,

అలా ఎలా? గెలుస్తారు అని ఆశ్చర్యచకితులయ్యేటట్లు,

చివరి క్షణంలో తెరమీదకొచ్చినా ఫలితం లేనట్లు,

డబ్బు ఖర్చుపెట్టినా నిరుపయోగం అయినట్లు,

ధన, మదాంధకారాన్ని నిలువరించినట్లు,

కార్పొరేటు శక్తుల కుయుక్తులు ఫలించవన్నట్లు,

నిరూపించబడిన ఈ ఎన్నకలు అసలు సినలైన ఎన్నికలు,

ప్రజాస్వామ్యాన్ని పరిరక్షించే ఎన్నికలు,

సామాన్యుడు మాన్యుడయ్యే ఎన్నికలు,

కులం కోటగోడలు బీటలువారిన ఎన్నికలు,
 దుడ్డు అడ్డువచ్చినా గడ్డుకాలానికి ఎదురొడ్డి,
 నిలిచి, గెలిచి నిరూపించబడిన ఎన్నికలు,
 ఇది ఇలాగే అప్రతిహతంగా కొనసాగాలని,
 ప్రజాస్వామ్యం పరిరక్షించబడాలని ఆశిస్తూ.....

15. చందాల చవితి

వినాయక చవితి,
 అయ్యింది చందాల చవితి,
 వీధి వీధికో వినాయకుడు,
 సందు సందుకో గణపతిదేవుడు,
 ఉండ్రాళ్ళు ఫలహారం అడిగితే,
 బండరాళ్ళకు వేసినట్లు రంగులేస్తారు,
 ఛత్రం, పత్రం తో పందిళ్ళు అడిగితే,
 రేకులు, డేరాలతో మండపాలు కడతారు,
 బంధుగణాలు పిలిచి పూజ చేయమంటే,
 మందుతాగి చిందులేస్తారు,
 ఇదేమి పండుగ ఓ బొజ్జ గణపయ్య,
 అదేమి దండగ ఓ గుజ్జరూపయ్య!

మతసామరస్యానికి ఊరేగింపు పెడితే,
 తాగుబోతులకు పరష పెట్టినట్లుంది,
 మంగళకర వాయిద్యాలు ఉంటాయనుకుంటే,
 చావుకు మేళం వాయించినట్లుంది,
 మట్టి వినాయకుని పుజించమంటే,
 పట్టి వినాయకుని ప్రతిమ నెలకొల్పుతారు,
 రంగులు చల్లడం హానికరమంటే,
 కింద,మీద పడి చల్లకుంటారు.
 ఇదేమి పండుగ ఓ బొజ్జ గణపయ్య,
 అదేమి దండగ ఓ గుజ్జ రూపయ్య!

పేదవాడికి పట్టె డన్నమైన పెడితే,
 భిక్షగాడికి నాలుగువేళ్ళు నోటిలోకి వెడితే,
 చిన్నపిల్లలకు నాలుగు శ్లోకాలైన నేర్పగలిగితే
 ఊరందరూ కలసి ఒకచోట చేరితే,
 గూడులు, మేడలు, తేడాలు మరచి,
 మందులు, విందులు, చిందులు విడచి,
 హంగులు, రంగులు, బాంబులు ఆపితే,
 పిల్లలు, పెద్దలు, హద్దులే చెరిపితే,
 చవితీ పండుగ ఎంత రంజుగా ఉండునో,
 మన జేబులో లక్ష్మి ఎంత పుంజుగా ఉండునో,

వీధి వీధికి వినాయక మండపాలు వడ్డు,
 మనిషి మనిషికి చందాల దందాలు వడ్డు,
 నీటిలో కరిగే చిట్టి వినాయకుడే ముద్దు,
 ఆరడుగుల మట్టి వినాయకుడే హద్దు.
 రసాయన ప్రతిమకు ముట్టదు నీరు, నిప్పు,
 రంగులతో మన కళ్లకు తప్పుదు ముప్పు,
 అలాగైతేనే పర్యావరణం అందరికీ ఒప్పు,
 అదే నిజమైన పూజకు లభించే మెప్పు,
 పండుగ పవిత్ర తను కాపాడండి,
 వినాయక కృపకు పాత్రులు కండి.

16. చర్మకారుడు

వృత్తిని వేదంగా భావించే చర్మకారుడా వందనం,
 కులవృత్తి కడుపు నింపకపోయినా కొనసాగిస్తున్నావు,
 ఎవరేమనుకున్నా పట్టించుకోకుండా పనిచేస్తున్నావు,
 అందుకు అభినందనం అందుకో మా వందనం,
 నీకు ఆదాయం వచ్చే పనులెన్నియున్నా!
 నీవు కులవృత్తినే నమ్ముకున్నావుగదరన్నా!
 పనితో నిమిత్తం లేక శ్రమను నమ్ముకున్నావా!
 చేతిపనితో చేసిన చెప్పులు అమ్ముకుంటున్నావా?
 నీవు పెట్టిన పెట్టుబడి తిరిగి సొమ్ము అయినా! కాక పోయినా!
 నిన్ను నమ్ముకున్న సొమ్ము లేని వాళ్ళకు అమ్ముకోదానికా?
 వేల రూపాయలు వెచ్చించి మహారాజులు ఎక్కడైనా కొంటారు?
 కూలి, నాలి చేసుకునే నిరుపేదలెక్కడ కొంటారు?
 అందుకనే నీ వృత్తి కొనసాగిస్తున్నావా?
 అందుకనే నీ శక్తి మేరకు కృషి చేస్తున్నావా?
 మండుటెండలో మాడినా!
 గొడుగు నీడన తడిసినా!
 ఈదురు గాలికి విచ్చుకుపోయినా!
 చలిలో చలించకుండా పని చేసినా!
 చెప్పు తెగినా ! తెగక పోయినా!
 అప్పు పుట్టినా! పుట్టక పోయినా!
 పని దొరికినా! దొరకక పోయినా!
 గనిలో కార్మికునిలా! నిరంతర శ్రామికుడా!
 పేదవాని వారసుడా! పాదాలకు రక్షకుడా!
 నీ చేతిలో నైపుణ్యం! నీ జీవితమే ధన్యం!
 సేవ చేసేందుకు నీ వృత్తే నీకు మార్గం,
 నీ వృత్తిలోనే ఉందని సమ్మావు స్వర్గం...

17. చిత్తూరు జిల్లా

పల్లవి: అందాల మనజిల్లా అవనిలోకెల్లా,
పాడిపంటలతో తులతూగు జిల్లా చిత్తూరు జిల్లా

చరణం: ముక్కంటి సన్నిధి, వెంకన్న పెన్నిధి,
తుంబురు తీర్థము, కైగల్ జలపాతము,
భువిపైన దివిలాగా, అనందనిలయమై అలరారు చున్నది, ఆదర్శమైనది.
సిద్ధి, బుద్ధి సమేత, సకల జ్ఞాన ప్రదాత,
శ్రీ కాణిపాక వినాయక, సకల శుభప్రదాయక,
నెలవైన జిల్లా, కొలువైన ఖిల్లా, మన చిత్తూరు జిల్లా.

॥ అందాల మన జిల్లా ॥

చరణం: చంద్రగిరి కోట, దామలచెరువు మామిడి తోట,
హార్నిలీ కొండలు, చిత్తూరు గ్రానైటు బండలు,
తలకోన అండాలు, మురిపించే బృందావనాలు,
గాలేరు నగరి అది అందించె జలసిరి,
హంద్రీ నీవా కాలువ తెచ్చేను పాడి పంటల వెల్లువ,
నెలవైన జిల్లా, కొలువైన ఖిల్లా, మన చిత్తూరు జిల్లా.

॥ అందాల మన జిల్లా ॥

చరణం: పురాతన గుడిమల్లం, అరగొండ బెల్లం,
జిల్లాలో పాల దిగుబడి, వేరుశనగ సాగుబడి,
చదువుల కేంద్రమైన తిరుపతి, దేశంలో పెంచెను మన పరపతి,
వన్నె తెచ్చిన సిరి, మన కాళహస్తి కలంకారీ,
ముక్కోటి తీర్థం, సకల కళా క్షేత్రం,
నెలవైన జిల్లా, కొలువైన ఖిల్లా, మన చిత్తూరు జిల్లా.

॥ అందాల మన జిల్లా ॥

18. చిల్లర కష్టాలు

ప్రజలకు చిల్లర కష్టాలు,
ప్రభుత్వానికి భారీ నష్టాలు,
ఇష్టం ఉన్నా లేక పోయినా,
సుస్పృష్టం, విస్పృష్టమైన కష్టాలు, నష్టాలు

జనం వందనోట్ల కోసం ఒకే పరుగు,
కమీషన్ ఏజెంట్ల వద్ద తుది మెరుగు,
వేయికి రెండు వందల తరుగు,
ఇలాగైతే తిన్నది వీళ్ళకెలా అరుగు.

నాయకులు ఇస్తున్నారు వద్దన్నా అప్పులు,
కొత్తనోట్లు వచ్చాక తప్పువు మనకు తిప్పులు,
గదులనిండుగా కుక్కారు నోట్ల మూట్ల కుప్పలు,
అయినా చెప్పుకుంటున్నారు తమకు తామె గొప్పలు.

రాజకీయ నాయకుల నోట మాట పెగలడంలేదు,
బ్యాంకుల ముందు నిల్చున్న 'క్యా' కదలడంలేదు,
కష్టపడ్డ సొమ్ము మనల వదిలి ఎక్కడికీ పోదు,
దొంగచాటుగా దాచిన సొమ్ము చచ్చినా రాదు.

పెద్దనోటు చెల్లదని చిత్తు చిత్తుగా తాగుడు,
మందుబాబులపై షాపులు వీర బాదుడు,
దూరవాణి లో ఆదాయపన్ను శాఖ గోకుడు,
పన్ను చెల్లించడానికి ప్రజల ఒకే దూకుడు.

చిన్ననోట్లు లేక ఆగిన ప్రయాణాలు,
పెద్దనోట్లు చెల్లవని గుండెపగిలి పోయిన ప్రాణాలు,
చిల్లర దొరక్క బిక్క మొహంతో జనం హైరానాలు,
ఇంతజరిగినా కానరాని ధర్మాలు,దానాలు,

ఇప్పుడప్పుడే ఏమైంది,
ముసళ్ళ పండుగ ముందుంది,
దుబారా,గాబరా భారం తగ్గనుంది,
ప్రభుత్వ ఆదాయం పెరగనుంది.

19. జన్మభూమి గీతం

జననీ జన్మభూమిశ్చా స్వర్గాదపీ గరీయసీ

శ్రమదానమె వేదము కాగా,
యువశక్తికి జీవము రాగా,
పరిశుభ్రత ప్రాణము తేగా,
ప్రజలందరు పాడిన గీతం ...జన్మభూమి ...జన్మభూమి.

చైతన్యమె పల్లవి లాగా,
ఉత్తేజమె ఊపిరి కాగా,
క్రమశిక్షణ రక్షణ ఐతే,
కర్తవ్యమె దైవము కాదా...
స్వాతంత్ర్యపు సమరం లాగా,
సింధూరపు వెలుగే రాగా,
అవినీతి అంతం కాగా,
పునరంకితమైన గీతం...జన్మభూమి ...జన్మభూమి.

సంక్షేమమె ధ్యేయము కాగా,
స్వగ్రామమె స్వర్గము కాదా,
నే అడుతు పాడుతా గీతం,
అకాశపు అంచులదాకా,
శ్రమదానమె వేదము కాగా,
యువశక్తికి జీవము రాగా,

పరిశుభ్రత ప్రాణము తేగా,
ప్రజలందరు పాడిన గీతం ...జన్మభూమి ...జన్మభూమి.

(1997 నవంబరు లో నినాదాల పోటీలో రాష్ట్ర స్థాయిలో మొదటి
బహుమతి పొందినపుడు జన్మభూమి థీమ్ సాంగ్ కొరకు రాసిన
పాట)

20. జీవనయానం

మన జీవనయానం,
 అలుపెరుగని ప్రయాణం,
 నిర్మించేది పెద్ద పెద్ద భవంతులు,
 నివసించేది చిన్న చిన్న కుటుంబాలు,
 చదువుకున్నది పెద్ద పెద్ద చదువులు,
 చేసేది, చేయగలిగేది చిన్న చిన్న కొలువులు,
 రోదసీయాత్రికుడై చంద్రున్నీ చేరాం,
 పక్కింటిలో ఉన్నదెవరో తెలుసుకోలేక పోతున్నాం,
 ఆదాయం చూస్తే ఆకాశమంత,
 మానసిక ప్రశాంతత ఆవగింజంత
 మనకు కే.జీలు కే.జీలు జి.కె ఉంది,
 సొంతగాళ్ళు పోయినా కంట్లో చుక్క నీరు రానంటోంది,
 సంపాదించినది అపూర్వమైన విజ్ఞానం,
 అవసరానికి ఉపయోగపడని వివేకం,
 సామాజిక మాధ్యమంలో వేలకొలది స్నేహితులు,
 అవసరాలకు ఆదుకోలేని కొరగాని మిత్రులు,
 వాస్తవానికి ఆరోగ్యం కోసం తాగాలి ఎక్కువగా మంచినీళ్ళు,
 కాని తాగుతున్నారు అంతకంటే ఎక్కువగా ఆల్కహాలు,
 మానవ జనాభా కోట్లలో పెరుగుతూనే ఉంది,
 అదే వేగంతో మానవత్వం తరిగిపోతూనే ఉంది,
 గడియారం ధరలు బాగా ప్రియం,
 సమయాన్ని పాటించకపోవడం జనప్రియం,

21. జై కిసాన్ - జై జవాన్

కడుపు నిండా తింటున్నాము,
 అంటే దానికి కారణం కిసాన్,
 కంటినిండా నిద్రపోతున్నాము,
 అంటే దానికి కారణం జవాన్,
 ఇంట్లో పిల్లాడికి పాలు కావాలన్నా!
 అమ్మాయి జడలోకి పూలు కావాలన్నా!
 జుట్టుకు రాయడానికి కొబ్బరినూనె కావాలన్నా!
 వంటలో వాడేందుకు శనగనూనె కావాలన్నా!
 కిసాన్ రేయనక పగలనక కష్టపడాల్సిందే!
 దేశ సార్వభౌమాధికారం కాపాడాలన్నా!
 దేశ సరిహద్దు రక్షించబడాలన్నా!
 శాంతిభద్రతలు కాపాడాలన్నా!
 శత్రువుకు వెన్నులో వణుకు పుట్టాలన్నా!
 జవాన్ కంటిమీద రెప్పవేయకుండా ఉండాల్సిందే!
 జవాన్ చేసిన సేవకు వెలకట్టలేము,
 కిసాన్ పండించిన ధాన్యానికి వెలకట్టలేము,
 ఎముకలు కొరికే చలిలో జవాను,
 ఎముకలు అరిగే స్థితిలో కిసాను,
 శత్రువులను ఎదుర్కొనేందుకు తుపాకి చేతపట్టి,
 రాత్రిపూట పాములను కొట్టడానికి ఊతకర్ర. చేతపట్టి,
 విద్యుత్ కంచెకు రాత్రింబవళ్ళు పహారా అక్కడ,
 విద్యుత్ కోసం రాత్రింబవళ్ళు పహారా ఇక్కడ,
 జవాను లేనిదే మనకు జీవితం లేదు,

కిసాను లేనిదే కడుపునిండా అన్నము లేదు,
 రక్షించేవాడు దేవుడైతే ప్రతి వీరజవాను దేవుడే!
 ఆకలి తీర్చేవాడు పరమాత్మ అయితే ప్రతి కిసాను పరమాత్ముడే!
 పెళ్ళికి వంద రకాలు వడ్డించామని చెప్పడంకాదు,
 పదిరకాల పిండివంటలతో పెళ్లి ముగించి,
 మిగిలిన లెక్కను చక్కగా ఓ బక్కచిక్కిన రైతుకివ్వండి,
 ఆ రైతు తిరిగి పంట పండించేందుకు ఊతమివ్వండి,
 మన బిడ్డలు హాయిగా ఉండాలని తమ బిడ్డని జవాను చేసిన,
 గొప్ప తల్లిదండ్రులకు మీ బిడ్డను కోడలుగా పంపండి,
 జై జవాన్.....జై కిసాన్.....
 వీళ్ళు బాగుంటే మనకు వలదు పరేషాన్.....

22. దోమలపై దండయాత్ర.

మొదలైంది దోమలపై దండయాత్ర
ఇక అంతమవ్వాలి దోమల చరిత్ర
నిర్వర్తించాలి ప్రతి ఒక్కరూ తమవంతు పాత్ర
లేకుంటే మనకు మిగిలేది శవయాత్ర .

మురుగు కాలువలో కిరోసిన్ చల్లడంకాదు,
నీరు నిలువకుండా చేయాలి,
మురుగునీరు కాలువలో పెట్టడం కాదు,
ప్లాస్టిక్ కవర్లు అందులో వేయకుండా చూడాలి.

జరిగే అనర్థాలకు ప్లాస్టిక్ కారణం,
దీన్ని ఎంత ఎక్కువగా వాడితే అంత త్వరగా వస్తుంది మరణం,
అందరూ కలసికట్టుగా తగ్గించాలి ప్లాస్టిక్ వాడకం,
ఇది సమిష్టి బాధ్యతగా గుర్తించాలి మనం అందరం.

దోమలు పుట్టడం ప్రారంభం అయితే,
దాడులు, దండయాత్రలకు తరగవు,
దోమలపై దాడి ప్రకృతి విరుద్ధం,
రెట్టింపు అవుతాయి చేసేకొద్దీ వాటిపై యుద్ధం.

ఏటిగట్టున ఇల్లు కడితే,
ఏరు ఇంట్లోకి వచ్చి ఇల్లు కూల్చేస్తుంది,

ఇంటి పక్క చెత్త చెదారం పడితే,
ఆ ఇల్లు జబ్బులు బారిన పడుతుంది.

అహారవ్యర్థాలు ఒకేచోట కుళ్ళితే,
ఆరుబయట మలవిసర్జన కెళ్ళితే,
మురుగునీరు ఒకేచోట మగ్గితే,
అదే ఈగలు, దోమల అడ్డా ! మనకు చాలా చెడ్డ !

ప్రభుత్వం మరుగుదొడ్లు నిర్మిస్తే సరిపోదు,
ప్రజలు వాటిని ఖచ్చితంగా వాడాలి,
మురుగునీరు భూమిలోకి ఇంకి పోవాలి,
పశువులకు, మనకు తేడా స్పష్టంగా ఉండాలి.

పొడిచెత్త, తడిచెత్త వేరు చేయండి,
పొడిచెత్త పారవేసి కాలేయండి,
తడిచెత్త కంపోస్టు ఎరువుగా మార్చేయండి,
ఈగలు, దోమలు లేని సమాజాన్ని నిర్మించండి.

23. ఆడు మగాడ్రా బుజ్జీ

నరేంద్ర మోడీ,
మీరు భలే కిలాడీ,
నల్లధనానికి వేశారు బేడీ,
దేశవ్యాప్త చర్చల్లో వాడీ వేడీ.

గాంధీజీ వారసుడా,
గుజరాత్ మొనగాడా,
మీసం మెలేసిన మేరునగధీరుడా,
దొంగనోట్లపై రుణిపించావు కొరడా.

ఇది సమసమాజానికి తొలిమెట్టు,
ఆర్థిక వ్యవస్థపై సాధించారు పట్టు,
నోట్ల రద్దుకు ప్రదర్శించారు కనికట్టు,
యావత్ ప్రపంచంలో ఈ చర్చ మంచి రసపట్టు.

మూట్లలో కుక్కిన నోట్లు,
కోట్లకు పడగలెత్తిన వారి పాట్లు,
దొంగవ్యాపారాలకు మూసేశారు గేట్లు,
విదేశీ బ్యాంకుల్లో దాచిన వారికి తప్పవు అగచాట్లు.

హవాలా'దారు'లంతా ఇక దివాలా,
విదేశీ నల్లధనం అక్కడే స్తంభించి పోవాలా,
వినియోగదారుని మధ్య అంతరం తరగి పోవాలా,
ఆర్థికవ్యవస్థ చిన్నాభిన్నం కాకుండా చూడాలా.

అమెరికాలో లెక్కించారు ఓట్లు,
అదే సమయంలో ఇక్కడ లెక్కించారు నోట్లు,
మధ్యతరగతి ప్రజలు పంచుకున్నారు స్వేట్లు,
నోట్ల ఉపసంహరణకు ఏర్పాటు చేశారు పలుచోట్లు.

మోడీ నిలుపుకున్నాడు ప్ర జలకిచ్చిన మాట,
బీటలు వారింది హవాలాదారుల కోట,
లేటు అయినా సక్రమంగానే సాగింది వేట,
నేటితో అంతమయ్యింది నాయకుల దొంగాట....

24. నవంబరు ఒకటి

నేడు నవంబరు ఒకటవరోజు,
 తెలుగువారందరూ ఏకమైన రోజు,
 నిజాం వారసత్వ పాలన అంతమైన రోజు,
 బానిసత్వపు బాటలు బీటలు వారిన రోజు,
 తమిళ ప్రాభవం తగ్గిన రోజు,
 ఆత్మాభిమానం ఆకసాన్నంటిన రోజు,
 తెలుగుతల్లికి నీరాజనమిచ్చిన రోజు,
 అమరజీవి ఆశయం నెరవేరిన రోజు,
 టంగుటూరి సంశయం తొలగిపోయిన రోజు,
 తెలుగు వెలుగులు విరజిమ్మిన రోజు,
 తెలుగు భాషకు గుర్తింపు నిచ్చిన రోజు,
 మూడు ప్రాంతాలు కలిసిన ముచ్చటైన రోజు,
 తొలి భాషా ప్రయుక్త రాష్ట్రం ఏర్పడిన రోజు,
 తెలుగుభాషకు ప్రాణప్రతిష్ఠ జరిగిన రోజు,
 తెలుగువారందరికి తొలి పండుగ రోజు.

కానీ నాయకులు ఇచ్చారు ఫోజు,
 రాష్ట్రాన్ని రెండుగా చీల్చడంపై మోజు,
 తెలుగుతల్లికి పట్టించారు బూజు,
 తెలుగు ప్రజల మోసగించడం రివాజు,
 విభజించి తీరుతాం అని తొడగొట్టి,
 పనికట్టుకుని ప్రజల రెచ్చగొట్టి,
 రెండు ప్రాంతల్లో ఉద్యమాలు చేపట్టి,

రాష్ట్రాన్ని రెండుగా విడగొట్టి,
 ఆపై సాధించింది శూన్యం,
 విడగొట్టబడింది రాష్ట్రం,
 ఇలాగైతే అందరికీ కష్టం,
 ఇలాగుండడమే కొందరికి ఇష్టం,
 ఇరు ప్రాంత నాయకులారా వీడండి పోరు,
 మారాలి సమస్యలు చర్చించే తీరు,
 కలసి పంచుకోవాలి నదులలో నీరు,
 కొందరు నాయకులు తగ్గించాలి నోరు,
 నిధులు రాబట్టడం పై పెంచండి జోరు,
 మంచిగా ఉండాలి మీరు,
 అందించాలి ఊరూరా మంచినీరు,
 ఊరు బయటకి వెళ్ళాలి మురుగునీరు,
 ఇదే మీరు తెలుగుతల్లికి ఇచ్చే జోహారు,
 అప్పుడే మిమ్మల్ని హర్షిస్తారు జనం...

25.నవవసంతం

వచ్చింది వచ్చింది నవ వసంతం,
 తెచ్చింది తెచ్చింది నవ సుగంధం,
 కొంగ్రొత్త జీవితాలకు కోటి ఆశలతో,
 నవ జీవనాధార నవ్య తేజస్సుతో,
 గడచిన వత్సరానికి వీడ్కోలు పలుకుతూ,
 నూతన సంవత్సరానికి సుస్వాగతం చెబుతూ,
 గతించిన కాలంలో చిగురించని మోడులు,
 చిగురులతోపాటు, మొగ్గలు తొడిగి విరబూయాలని,
 గడచిన వర్షంలో కానరాని హర్షాలు,
 నూతనవత్సరంలో పూలవర్షాలై కురవాలని,
 చితికిన జీవితాలలో గుండెకు తగిలిన గాయాలను,
 మాన్పుకోడానికి మానవత్వపు మందు రాయాలని,
 చాలీచాలని జీతాలతో నెట్టుకొచ్చే జీవితాలలో,
 నూతన సంవత్సరాన వెలుగులు నింపాలని,
 తాగి వాహనాల నడిపే వారికి జ్ఞానోదయం కల్పించాలని,
 రక్తమోడుతున్న రహదారుల దాహార్తి తగ్గించాలని,
 రద్దు చేసినది ఐదొందలు,వేయి నోట్లేతప్ప,
 మానవత్వపు విలువలు కాదని, గుర్తించాలని,
 విందులు,చిందులే జీవిత పరమావధి కారాదని,
 ప్రతి మనిషి శ్రమ కోసం పరిశ్రమించాలని,
 కదిలే కాలంతోపాటు మనమూ మారాలని,
 రోడ్డు ప్రక్క పేదలకూ మంచి జీవితం ప్రసాదించాలని,
 ఈ నూతన సంవత్సరమైనా ఆకలికేకలు కూడదని,
 అందరికీ జీవనోపాధి లభించాలని,
 మోసాలు, ద్వేషాలు విడనాడాలని,
 స్వార్థం పై నిస్వార్థం విజయం సాధించాలని,
 మనం,మనదేశం అన్ని రంగాలలో ప్రగతి సాధించాలని ఆకాంక్షిస్తూ....

26. నాయకుడు ఎలా ఉండాలి

నాయకుడు మొదట ప్రజా సేవకుడై ఉండాలి,
 నాయకుడు ప్రజల నమ్మకాన్ని వమ్ము చేయకుండా,
 నాయకుడు పేదరికాన్ని దగ్గరగా చూసినవాడై ఉండాలి,
 ప్రజల కష్టాలు, ఇష్టాలు తెలిసినవాడైయుండాలి,
 నాయకుడు నీతి నిజాయితీలు కలవాడై ఉండాలి,
 చిమ్మ చీకట్లను చీల్చుకుని వచ్చే సూర్యుడై ఉండాలి,
 చీకటిలో వెలుగునిచ్చే చంద్రుడై యుండాలి,
 జనానికి ప్రాణవాయువునిచ్చే పచ్చని వనమైయుండాలి,
 కరువును పారద్రోలి పచ్చదనాన్నిచ్చే వర్షమైయుండాలి,
 ఆ వర్షాన్ని ప్రసాదించే కారుమేఘమైయుండాలి,
 ప్రజల అభివృద్ధిలో తను ఒక భాగమైయుండాలి,
 ప్రభుత్వానికి ప్రజలకు మధ్య వారడైయుండాలి,
 యంత్రాంగాన్ని ముందుకు నడిపే సారడైయుండాలి,
 శాంతికాముకుడైయుండాలి
 కాంతిపుంజమైయుండాలి,
 సహనానికి ధర్మరాజులా ఉండాలి,
 సమస్యపై పోరులో సముద్రమై ఉప్పొంగాలి,
 ఒక్కమాటలో చెప్పాలంటే
 పుట్టింది ప్రజల కోసమై, గిట్టింది ప్రజల కోసమై,
 తన శ్వాస, ధ్యాస ప్రజల కోసమై,
 తన జ్ఞానం, ధ్యానం ప్రజల కోసమై,
 తన ప్రాణం, దానం ప్రజలకోసమై ఉండాలి
 ఇలాంటి నాయకుడు ఉంటాడా అని సంశయం కలగవచ్చు,
 ఎదురు చూడటంలో తప్పులేదు,
 అశ పడడంలో ముప్పులేదు,
 వేచిచూద్దాం ఏ క్షణాన ఏంజరుగుతుందో!
 మన నిరీక్షణకు ఫలితం ఎలా ఉంటుందో...

27. నిత్య బాటసారి

భూమాత నిత్య బాటసారి,
 తిరుగుతూ ఉంటుంది రోజుకోసారి,
 ఎంత వేగంగా తిరుగుతుందంటే,
 సెకనుకు ఇరవైతొమ్మిది కి.మీ వేగంతో,
 సూర్యుడు భూమిచుట్టూ తిరిగినట్లు అనిపించేలా,
 చుక్కలు కదిలినట్లు కనిపించేలా,
 ప్రశాంతంగా ఉన్నట్లే, అవిశ్రాంత పరుగుతో,
 కదలకుండా ఉన్నట్లే, సూర్యకాంతి మెరుగుతో,
 చంద్రున్ని తనచుట్టూ త్రిప్పుకుంటూ
 తనుమాత్రం సూర్యుని చుట్టూ తిరుగుతూ,
 రాత్రింబవళ్ళు ఏర్పడుటకు తన అక్షాన్ని వంచి,
 కాలచక్రం తిరుగుటకు లక్ష్యాన్ని ఏర్పరచి,
 మండే ఎండలకు, కురిసే జడివానకు జడవకుండా,
 తుఫాను గాలికి, తగలబడే అగ్నికీలలకు వెరవకుండా,
 భూకంపాలకు తట్టుకుని, అగ్నిపర్వతాలను నెట్టుకుని,
 త్రవ్వే బోరుబావుల శబ్దాలను భరిస్తూ,
 జరిపే పెట్రోలియం త్రవ్వకాలను సహిస్తూ,
 సముద్రపు అలల ఘోషను ఆస్వాదిస్తూ!
 తనలో ఇంకిపోయే రసాయనాలలోని విషాన్ని,
 మురుగు కాలువలు తీసుకుపోయే కల్మషాన్ని,
 బండలు పేల్చినపుడు గుండెలు పగిలేలా వచ్చే శబ్దాన్ని,
 ప్రకృతి వైపరీత్యాలవల్ల జరిగే అనంతమైన నష్టాన్ని,

భరిస్తూ, బాధపడకుండా, బాధ్యత విడువకుండా,
 నిరంతరం తన ప్రయాణాన్ని కొనసాగిస్తూ,
 తరతరాలుగా చెక్కుచెదరని విశ్వాసాన్ని చూరగొంటూ!
 వేసవిలో సేదతీరడానికి చల్లటి నీటిని,
 చలికాలంలో ఉదయాన్నే గోరువెచ్చని బావినీటిని,
 గనుల నుండి బంగారాన్ని, నల్ల బంగారాన్ని,
 లోపల సహజవాయువు, పైన ప్రాణవాయువు,
 లోహాలు, మూలకాలు, తరులు, గిరులు,
 విత్తునిస్తే చెట్టును నిలబెడుతుంది,
 గింజలు చల్లితే పూలు, పండ్ల నిస్తుంది.
 ఒక్కటేమిటి ! సకల అభివృద్ధి కారకంగా,
 సకల జీవరాశికి ఆధారంగా, ఉండే భూమాత,
 మన అమ్మ, నాన్న కన్నా మిన్న యైనది,
 వెల కట్టలేని, అపురూపమైన సంపదే అది...

28. ఉపగ్రహం

నిప్పులు చిమ్ముతూ నింగికేగెను,
 గొప్పలు చెప్పక రెక్కలు విప్పెను,
 తప్పులు చేయక మెప్పులు మిగిలెను,
 కుప్పలు, తెప్పలుగా ఉపగ్రహాలను,
 కక్ష్యలో పంపాలనే లక్ష్యం నెరవేరెను,
 ఋషులైన మన శాస్త్రవేత్తలు,
 కృషి చేసి సాధించిరి అత్యద్భుతాలు,
 అనన్యసామాన్య మానవీయ ధృక్పథాలు,
 అసాధ్యాన్ని సుసాధ్యం చేసిన అపర ఆర్యభట్టులు,
 నింగికెసినవి 104 ఉపగ్రహాలు,
 అవి కేవలం మన శాస్త్రవేత్తలు సాధించిన ఫలితాలు,
 దూసుకెళ్ళినది రాకెట్టు,
 అది మన శాస్త్రవేత్తల కనికట్టు,
 ఇస్రో సాధించిన విజయం,
 యావత్ ప్రపంచానికే తలమానికం,
 షార్, ఇస్రో అపూర్వ సమ్మేళనం,
 అందించిన విజయాలు సమ్మిళితం,
 రెపరెపలాడెను జాతీయ పతాకం,
 రెప్పలార్పని విహంగ వీక్షణం,
 సాధించారు ఆశించిన లక్ష్యం,
 ఉపగ్రహాలు చేరుకున్నాయి నిర్దేశించిన గమ్యం,
 అపూర్వం, అజేయం, అనిర్వచనం,
 అంతరిక్ష పరిశోధన అద్వితీయం,
 శాస్త్రవేత్తలకు జయం జయం
 భారతమాతకు శుభం శుభం...

29. నీళ్ళ కోసం నిప్పు

(ఇది ఓ వాహనం ఆత్మకథ)

నేనేమి చేశాను తప్పు,
నాకెందుకు పెట్టారు నిప్పు,
ఇలా చేస్తే అందరికీ ముప్పు,
ముందుగా నాకు సమాధానం చెప్పు.

కావేరి కన్నడిగుల దేనా!
తమిళ తంబికి తన్ని ఇల్లియేనా?
కావేరీ జలాలు మీ సొంతమా?
తమిళనాడుకు ఇవ్వకూడదనే పంతమా!

ద్రవిడ భాష బిడ్డలు కదా మీరు,
మరి మీ మధ్య ఎందుకింత పోరు?
ఎందుకలా ప్రజల్ని రెచ్చగొట్టారు?
మమ్మల్ని ఇలా కాల్చి బూడిద చేశారు! .

కార్చిచ్చులా మమ్మల్ని కాలుస్తూంటే,
మద్దెల మోతలా అద్దాలు పగులుతూ ఉంటే,
అన్నంపెట్టిన హోటళ్ళపై రాళ్ళు రువ్వుతుంటే,
రోడ్డు పై రావణకాష్టం రగులుతూ ఉంటే!!.

పిల్లల్ని బడికి తీసుకెళ్ళినట్లు,
భక్తుల్ని గుడిలోకి పంపినట్లు,
వృద్ధుల్ని రోడ్డు దాటించినట్లు,
పోలీసులు ఆందోళనకారుల్ని తీసుకెళ్తారా!

ప్రభుత్వాలు ఇంత చేతకానివా!
 రాజ్యాంగం పట్ల నిబద్ధత ఇంతేనా!
 సుప్రీంకోర్టు తీర్పుపై ఇంతటి మార్పా!
 చట్టాలు అమలు ఇంత కష్టమా! .

నేను మీ సేవకుణ్ణి కదా!
 నాపై కొంచెమైనా కనికరం లేదా?
 నా దారిన నన్ను పోనిస్తే పోదా!
 నాపై ఎందుకింత బాధ?

నాపై ఎమేసినా తీసుకెళ్తాను,
 ఎవరెక్కి కూర్చున్నా మోసుకెళ్తాను,
 వేషం, రోషం తెలియనిదాన్ని,
 భాష, ప్రాంతం లేనిదాన్ని.

నాపై నా మీ జులుం,
 నాపై నా మీ హుకుం,
 మహిషిలా మారకండి,
 మనిషిలా ఆలోచించండి.

30. నేటి విద్యా విధానం

కేంద్ర ప్రభుత్వం ఒక రకంగా,
రాష్ట్ర ప్రభుత్వాలు మరో రకంగా,
పాలించే పార్టీల బట్టి ఇంకోరకంగా,
పాలకుల పనితీరు బట్టి వారికనుకూలంగా,

ప్రాంతాల వారీగా, చారిత్రక అంశాల ఆధారంగా,
మతాల మతలబులు, కులాల సమీకరణాలు,
నాయకుల నిజ స్వరూపాలు, కులీనుల జీవిత చరిత్రలు,
ఇవే నేటి పాఠ్యాంశాలు, మారుతున్న విధి విధానాలు,

విశ్వవిద్యాలయాల్లో కొత్త కోర్సులు ప్రవేశ పెట్టడం,
పరీక్షలు నిర్వహించి ఫలితాలు ప్రకటించడం,
వేలకు వేలు ఖర్చుచేసి, ఏళ్ళకు ఏళ్ళు శ్రమించడం,
ఉద్యోగం వచ్చాక ఆ కోర్సులు చెల్లవని ప్రభుత్వం త్రోసిపుచ్చటం.

ఏడవ తరగతి పాఠ్యాంశాలను ఎనిమిదిలో (గుళ్ళం),
ఎనిమిదిలో పాఠ్యాంశాలను పదిలో (సముద్ర లంగనం),
పదిలో పాఠ్యాంశాలను తొమ్మిదిలో (నేనెరిగిన బూర్గుల),
అటు, ఇటుగా ఇటు, అటుగా మార్చడం.

అదనపు విషయాలు నేర్చుకోవాలని పిల్లలపై భారం,
స్కూల్ బ్యాగ్ లను గాడిదలాగా మోయడం ఘోరం,
అరవై శాతం పిల్లలకు వెన్నుపాము వంగిందనేది పచ్చి నిజం,
వేలకు వేలు కుమ్మరించి దొంగ సర్దిఫికేట్ల వ్యాపారం.
తిండి తినకుండా కార్పొరేటు బడికి పరుగులు,

బండి పై మోసుకెళ్ళినన్ని పుస్తకాల బరువులు,
ప్రాజెక్టు పనులకు పోటీపడి దిద్దుతున్న మెరుగులు,
ఒత్తిడి,భయం, చిరాకుతో సాగుతున్న చదువులు.

సమగ్ర నిరంతర మూల్యాంకనం,
ఇదో మహత్తర, బృహత్తర కార్యక్రమం,
తల్లిదండ్రులు, ఉపాధ్యాయులు అందరం,
సమిష్టిగా కృషి చేయాలి ప్రతిదినం,

ఒకే రాష్ట్రంలో రెండు విద్యావిధానాలు,
కార్పొరేటు పాఠశాలకు ఒక్కటి,
ప్రభుత్వ, ప్రైవేటు పాఠశాలకు ఇంకొక్కటి,
మారని పిల్లల తలరాతలు, తీరని ఉపాధ్యాయుల వెతలు.

బలవంతంగా పిల్లలపై రుద్దడం,
సిలబస్ పదేపదే మార్చడం,
ఎవరికివారే ప్రశ్నప్రత్రాలు తయారు చేయడం,
అందరూ అన్ని విషయాలలో ప్రావీణ్యం సాధించాలని చెప్పడం.

సమాజానికి డాక్టర్లు, కలెక్టర్లు కాదు,
బిల్ కలెక్టర్లు, కండక్టర్లు కూడా కావాలి,
ఈ దేశానికి ఆటోమొబైల్ ఇంజనీర్లే కాదు,
సైకిల్, స్కూటర్ మెకానిక్లు కావాలి,

చేతిలో ఐదువేళ్ళూ ఎప్పటికీ సమానం కాదు,
పిల్లలందరూ ఎప్పటికీ ఒకే మార్కులు సాధించలేరు,
తల్లిదండ్రులు కోరికమేరకు పిల్లలు ఎదగడం జరుగదు,
ఉపాధ్యాయుని కష్టపెట్టినంత మాత్రాన ప్రభుత్వం కల నెరవేరదు.

విద్యార్థుల వైఖరులు, ఆపై వారి అభిరుచులు,
ప్రజ్ఞాబద్ధి, వంశపారంపర్య లక్షణాలు,
విద్యార్థి ఆరోగ్యం, పెరిగే వాతావరణం,
ఇవే అభ్యసనానికి పునాదులు, పిల్లల ప్రగతికి సోపానాలు.

అలాగైతే తెలుగు పండితులు కవిత్వం రాయాలి,
సైన్సు ఉపాధ్యాయుడు సైంటిస్టు అవ్వాలి,
రాజనీతిశాస్త్రము చదివినవాడే రాజకీయ నాయకుడవ్వాలి,
MBBS చదివిన వ్యక్తి మాత్రమే వైద్యుడవ్వాలి.

సమాజంలో ఇలా అలా జరగడమూలేదు,
జరుగుతున్నదాన్ని ఎవ్వరూ అపడమూలేదు,
ఎవరికి నచ్చిన విషయాన్ని వారు చదివే వీలుండాలి,
బడి,గుడిలా,అమ్మ ఒడిలా,హాయిగా ఉండాలి,

ప్రతి ఉపాధ్యాయుడు ప్రతిభావంతుడై ఉండాలి,
రాజకీయాలకు అమడ దూరంలో ఉండాలి,
ఉపాధ్యాయుడు ఆదర్శవంతుడై ఉండాలి.
కలెక్టరు కంటే జీతం ఎక్కువగా ఉండాలి,

బడులన్నీ ప్రభుత్వరంగంలోనే ఉండాలి,
విద్యార్థి ప్రతిభ ఆధారంగానే ఉద్యోగం నిర్ణయించబడాలి,
వృత్తితోపాటు ప్రవృత్తిని కొనసాగించే వీలుండాలి,
పిల్లలకు దేశభక్తి, సమాజసేవ పట్ల స్పృహ కల్పించాలి.

ఉపాధ్యాయుడు ఆ పిల్లలకోసమే పుట్టినట్లుండాలి,
పిల్లలు అలసినపుడు విశ్రాంతి నివ్వాలి, బడిలో భద్రత ఉండాలి,
ఆటలు, పాటలు, కళలు అందులో భాగమైయుండాలి,
ఇవన్నీ మన విద్యా విధానంలో, నిద్రాణమై ఉండాలి,
వీటన్నిటికి ముందు మనందరికీ చిత్తశుద్ధి ఉండాలి.

31.నోట్లరద్దు

పల్లవి: రద్దు చేశారు పేద్దనోట్లు, అహా! చూడండయ్యా మాపాట్లు,
పొద్దున్నే లేచి, నిద్దురకాచి బ్యాంకుల చుట్టూ మా అగచాట్లు,

చ॥ చిన్న, చితక జీవితాలకూ...నోట్ల రద్దే పెద్ద భారం...
జరిగింది ఎంతో ఘోరం..., అయ్యింది బతుకు భారం...
బ్యాంకుల చుట్టూ తిరగలేక...చిల్లిగవ్వకు నోచుకోక...
కూలి, నాలి లేకపోగా, కూరగాయలమ్మకపోగా....
ఎలాగా బతికేది ఓరి దేవుడో..... మేమెలాగా బతికేది ఓరి దేవుడా...?
ఎన్నాళ్ళీ కష్టాలు ఓరి దేవుడా!! ॥రద్దు చేశారు॥

కిరాణాపావు కట్టేశారు..అప్పు తీసుకున్నోళ్ళు ఎగ్గొట్టారు..
రెండువేలకు చిల్లరడిగితే....లేదు పొమ్మని బయటకు గెంటేశారు ...
కోట్లు ఎగ్గొట్టిన మరాజులందరూ...హాయిగా బతుకుతూ ఉన్నారు...
నే బిడ్డలనెట్టా సాకేదీ....వారి మంచి చెడులెట్టా చూసేదీ....
ఎలాగా బతికేది ఓరి దేవుడో..... మేమెలాగా బతికేది ఓరి దేవుడో...?
ఎన్నాళ్ళీ కష్టాలు ఓరి దేవుడా!!
||రద్దు చేశారు||

షాపుకెళ్ళి మందులడిగితే..కార్డును గోకమంటారు...
నాకాడ కార్డు లేదని బదులిస్తే... ఎగతాళి చేస్తూ ఉన్నారు ...
ఉన్నవాడికీ అండదండలు....కూలివానికీ కుండబద్దలు....
నోట్లు రద్దుచేసి ..మా ఇల్లు గుల్లచేసి....మా నోట మట్టి కొడుతున్నారు ...
ఎలాగా బతికేది ఓరి దేవుడో..... మేమెలాగా బతికేది ఓరి దేవుడో....?
ఎన్నాళ్ళీ కష్టాలు ఓరి దేవుడా!!
॥రద్దు చేశారు॥

32. మనవూరి బడి

మనవూరి ప్రభుత్వ బడి,
 అమ్మకన్నా వెచ్చని ఒడి,
 వెలుగులు విరజిమ్మిన చదువుల గుడి,
 బడికెళ్తూ పెట్టుకునేవాళ్ళమట కంటతడి,
 బడితోటలో పనిచేశాం ఇష్టపడి,
 కిలోమీటర్ల దూరం నడిచాం కష్టపడి
 మన బడి సృష్టించెను సరికొత్త ఒరవడి,
 సమాజంలో పెరిగెను మన పలుకుబడి,
 ఆరోజుల్లో బడికెళ్ళి చదువుకున్నాం తెగబడి,
 అందులో మనం పెట్టాం సున్నా పెట్టుబడి,
 మన బడే మన జీవితానికి నారుమడి,
 చదువుకోవడంవల్ల ఉద్యోగమే దిగుబడి,
 ఉద్యోగం చేయడంవల్ల జీతమే మనకు రాబడి,
 మనచే మళ్ళీ ఆదరించబడాలి మనబడి,
 అందరూ కలసి చదువుకున్నాం ఏళ్ళు తరబడి,
 ఆటలు ఆడుకున్నాం గంటల తరబడి,
 పాటలు, పద్యాలు పాడుకున్నాం ముందు వరుసలో నిలబడి,
 కోతికొమ్మచ్చి ఆడుకున్నాం చెట్లపైకి ఎగబడి, దిగబడి,
 ఎవ్వరూ చేయలేరు మన బడికి చేతబడి,
 పిల్లలు లేక మన బడి పోయేటట్టుంది మూతబడి,
 అందరూ చేసుకోవాలి మనబడి కొరకు తీరుబడి,
 జీవితంలో స్థిరపడ్డాం అందరూ బాగుపడి,
 చదువుకున్నాం కనుక అందరూవున్నాం బడికి ఋణపడి
 అభివృద్ధిలోనికి తేవాలి మనం మన బడికి సహాయపడి,
 ఇప్పుడు అభివృద్ధి చేద్దాం మనమంతా అండగా నిలబడి.

33.మహాత్మా

నేడు గాంధీ జయంతి, భారతీయులకు స్వేచ్ఛా స్రవంతి.
 ఎక్కడున్నావయ్యా గాంధీ, మహాత్మా,
 ఎక్కడున్నా ఘోషిస్తూ ఉంటుంది నీ ఆత్మ,
 అబల అర్ధరాత్రి ఒంటరిగా తిరిగితే,
 అదే నిజమైన స్వాతంత్ర్యం అన్నావు,
 నేడు పట్ట పగలుకూడా తిరిగే పరిస్థితులు లేవు,
 మహిళా చైతన్యం కోసం కృషి చేసిన ఋషివి నీవు,
 నేడు మగువ మహిమ తెలిసినా, వివక్షత, దాడులు ఆగవు,
 ఎక్కడున్నావయ్యా గాంధీ, మహాత్మా,
 ఎక్కడున్నా ఘోషిస్తూ ఉంటుంది నీ ఆత్మ.

మరుగుదొడ్లు కట్టించడం ప్రారంభిస్తిరి,
 మేము ఇప్పటికీ పూర్తిచేస్తూనే ఉన్నాం,
 బేసిక్ విద్యను మీరు ప్రవేశ పెడితిరి,
 క్లాసిక్ విద్యను మేం చదువు వున్నాం,
 మద్యపాన నిషేధం మీరు కోరుకుంటిరి,
 రంగు రంగుల హంగులతో,రకరకాల పేర్లుతో,
 నేడు మద్యం, బీరులై ఏరులై పారుతోంది,
 ఎక్కడున్నావయ్యా గాంధీ, మహాత్మా,
 ఎక్కడున్నా ఘోషిస్తూ ఉంటుంది నీ ఆత్మ .

అహింస పరమో ధర్మ అని మీరంటిరి,
 నేడు హింస రాజ్యమేలుతోంది,

సత్యాన్వేషి నాస్తికుడైనా నష్టం లేదంటిరి,
 నేడు సత్యం కోసం మేము అన్వేషిస్తూనే ఉన్నాం,
 నాడు నిజాయితీ నీ ఆయుధం,
 నేడు మోసం మా ఆయుధం,
 టన్నులకొద్దీ ప్రభోదాలకన్నా,
 ఒక ఔన్ను కార్యాచరణ మిన్న,
 నేడు చెప్పేవి ప్రభోదాలే అన్నా,
 ఆత్మ ప్రభోదం ఆచరణలో సున్న,
 సంపాదన కొరకై చదువులు ఉన్నా,
 జీవితాన్ని వెలుగులతో నింపే చదువేదన్నా!!
 ఎక్కడున్నావయ్యా గాంధీ, మహాత్మా,
 ఎక్కడున్నా ఘోషిస్తూ ఉంటుంది నీ ఆత్మ.

మాతృభాషలో చదువు నేర్పాలంటివి,
 కుటుంబ ఖర్చులు తగ్గించమంటివి,
 ఆర్థాటంగా పెళ్ళిళ్ళు చేయకూడదంటివి,
 బాల్యవివాహాలు, బానిస బతుకులు నేరమంటివి,
 చట్టానికి జాతి,వర్ణ భేదములేదంటివి,
 నాయకులు మోసం చేయరాదంటివి,
 వర్తకులు సత్యనిష్ట కల్గియుండాంటివి,
 ఇవేవి జరగడంలేదు,జరగాలని ఎవరూ కోరుకోవడమూలేదు,
 ఎక్కడున్నావయ్యా గాంధీ, మహాత్మా,
 ఎక్కడున్నా ఘోషిస్తూ ఉంటుంది నీ ఆత్మ,

అస్పృశ్యత అనాగరికం,
 ధూమపానం హానికరం,
 మద్యపానం సురాపానం,
 సత్యాగ్రహం గొప్ప ఆయుధం,
 ద్వేషానికి కారణం పిరికితనం,
 క్షమాగుణం బలవంతుల లక్షణం,
 ఎంతగొప్పగా చెప్పావు బాపూజీ,
 జీవితాన్ని కాచి వదబోసినట్లుంది బాపూజీ.

శీలంలేని విద్య అనర్థకం,
 గుణం లేని విద్య నిరర్థకం,
 వైరాగ్యమంటే సత్యమార్గాన వెళ్ళడం,
 ప్రేమంటే శత్రువు పట్ల స్నేహభావం,
 త్యాగం అంటే సేవ చేయడం,
 సేవ అంటే మానవత్వాన్ని ప్రదర్శించడం,
 ఎంత గొప్పగా చెప్పారు బాపు,
 ఇలాగే జరగాలని కోరుకుంటున్నా రేపో,మాపో,

మచ్చుకైనా కన్పించరేల నీలాంటి నాయకులు,
 నేడు ఉన్నదంతా కుంభకోణాల వినాయకులు,
 నాడు రాజకీయమంటే ప్రజలకు సేవచేయడం,
 నేడు రాజకీయమంటే అపారమైన వ్యాపారం,

నాడు రాజకీయమంటే ఆస్తుల దానం, ప్రాణత్యాగం,
 నేడు బలిదానం, ఎత్తులు పై ఎత్తులతో చిత్తు చేయడం,
 రీయల్టర్ అవతారం, సారా వ్యాపారం, ఆపై వికారం,
 ఇతరుల తొక్కడం, పైకెక్కడం, బాగా మెక్కడం,
 ఇవే నేటి నాయకులకు ఉండాల్సిన అర్హతలు, లక్షణాలు,
 ఎక్కడున్నావయ్యా గాంధీ, మహాత్మా,
 ఎక్కడున్నా ఘోషిస్తూ ఉంటుంది నీ ఆత్మ,

దళితులు దారిద్ర్యంలో మగ్గుతునే ఉన్నారు,
 గిరిజనులు పొట్టకూటికోసం గిరులెక్కతూనే ఉన్నారు,
 అన్నంపెట్టే రైతన్నలు వీరికి తోడై నారు,
 నీవు ఆసించిన పల్లెల్లో మల్లెలు మాత్రమే పూస్తున్నాయి,
 పట్నాలు, గిరగిర తిరిగే రాట్నాలై రైతు కూలీల్ని చేరదీస్తున్నాయి,
 మళ్ళీ జన్మంటూ ఉంటే, మనదేశంలోనే జన్మించూ,
 స్వదేశీ తెల్లదొరలపై సమరం సాగించి, స్వేచ్ఛను ప్రసాదించు....
 జైహింద్.

34.మా ఊరు మామిడి

మా ఊరు మామిడి
 రుచి చూస్తే తింటారు ఎగబడి,
 లక్షల టన్నుల్లో పంట దిగుబడి,
 మామిడి వల్ల పెరిగింది మా పలుకుబడి,
 నోరూరించే బేసీషా,
 తింటే తలకెక్కుతుంది నిషా,
 నలుపు రంగులో నీలీషా,
 తింటేనే తెలుస్తుంది అందులో పస,
 కన్నుల కట్టి పడేసే ఖాదర్,
 దీని ముందు అన్నీ బలాదూర్,
 మందం తోలు ఉండే నల్ల పీతర్,
 వగరుగా ఉండే లాల్ బాగ్,
 భారీగా కనిపించే తోతాపురి,
 పండ్ల రసాలకు పెట్టింది పేరు మరి,
 పచ్చికాయగా ఉంటే పుల్లెరా,
 పండిన తర్వాత అది లొట్టలేసే పులిహోరా,
 సింధూరపు రంగులో ఉండే మల్లిక,
 తింటే మళ్ళీ తినాలని పెడతారు మెలిక,
 చిన్నవిగా కనిపించే రకం అల్లీ,
 అవకాయ చేస్తే తినాలంటారు మళ్ళీ, మళ్ళీ,
 గుమ్మడికాయలా ఉండే గద్దామారు,
 ఊరగాయ చేశాక తింటారు మరోమారు,
 చిలక ముక్కు లాంటి కాలేపాడు,

వద్దనుకున్నా తింటారు ప్రతివాడు,
 గుజ్జులో తొర్ర ఉండే తొర్రపాడు,
 తింటే చప్పగా ఉందంటాడు తిన్న ప్రతివాడు,
 వగరు చూపించే ఢిల్లీ పసండ్,
 పొగరు పెంచేటి ఇమాం పసండ్,
 నల్లని రంగులో ఉండే నీలం,
 దెబ్బతగిలినా పండు చెడదు ఏకాలం!
 గుత్తులు గుత్తులు గా వేలాడే చక్కెర గుత్తి,
 చక్కెర తిన్నట్లు ఉంటుంది తింటే వత్తి వత్తి,
 మాధుర్యం చూపించే అత్తి మధన,
 పండ్ల లో నిజమైన సుందర వదన,
 గుండుగా ఉండే మలుగూబా
 మెహబూబా తింటే దిల్ రూబా,
 ఇలా వేల ఎకరాల్లో మామిడి తోటలు,
 మ్యాంగోనగర్ లో దొరుకుతాయి వందల రకాలు.

35. మా పల్లె అందాలు

పల్లెటూరిలో అందాలు,
 అవి వెదజల్లేను సుగంధాలు,
 అడుగడుగునా కన్పించేను అందచందాలు,
 అనురాగాలు, ఆప్యాయతలు
 ఇంకా మిగిలి ఉన్నాయి మానవ సంబంధాలు,
 వేకువ రూమున వినిపించే కోడికూతలు,
 చలినిసైతం లెక్కచేయక వేసేరు ఆవుకు మేతలు,
 పాలుకోసం లేగదూళ్ళు, మేక పిల్లల అరుపుల మోతలు,
 ఎటు చూసినా రేగు, పరికి పండ్లు గుబుర్లు,
 సీతాఫలం, జామపండ్ల తోటలు,
 జామచెట్లు పై వాలిన అందమైన రామచిలుకలు,
 రామచిలుకలు పలికే ముద్దుముద్దు పలుకులు,
 వగరుగావున్న లేత ఇగురు తిని పాడే కోయిల పాటలు,
 చెరువు గట్లకింద కొనసాగే పీతలు, చేపల వేటలు,
 మకరందంకోసం పూలపై వాలే తేనెటీగలు,
 చెట్టు కొమ్మలకు వేలాడే తేనెతుట్టెలు,
 పిల్లలు ఆడుకునే కొబ్బరి మట్టలు,
 చెరువులో జలకాలాడే పశువులు,
 పశువులు మేయడానికి పచ్చిక బయళ్ళు,
 మోటబావి గట్టున చెట్టుకు వేలాడే పక్షుల గూళ్ళు,
 ఇంటిముందు వెచ్చని చలిమంటలు,
 పచ్చని పొలాల్లో పండిన పంటలు,
 శుభోదయం అంటూ మ్రోగే గుడి గంటలు,

ఏడుగంటలకే సిద్ధమైన ఇంట్లో వంటలు,
 వీధుల్లో లేగదూడ గంతులు,
 వేదమంత్రాలతో పంతులు,
 కాకులు, మేకలతో అరుగులు,
 ఇంటి ముంగిట ముగ్గుల్లో మెరుగులు,
 ఇచ్చిపుచ్చుకునే కూరలు,
 గోధూళితో అలికిన దారులు,
 చెంగుచెంగున ఎగిరే ఉడతలు,
 పచ్చని పంటలు పాడుచేసే మిడతలు,
 ఇప్పటికీ కనిపిస్తాయి పట్టు పరికిణీలు,
 ఎప్పటికీ వినిపిస్తాయి జానపదాలు,
 ప్రొద్దున్నే ఎగిసే అరుణకిరణాలు,
 కిరణాలకు అడ్డుగా ఎగిరే పక్షులు,
 ఆ పక్షులు చేసే కిలకిలరావాలు,
 అసుర సంధ్యవేళ వీచే చల్లని పవనాలు,
 ఇవన్నీ మాపల్లె కు తెచ్చేను అందాలు,
 ఇవే మాపల్లె కు ఆభరణాలు.

36. మాతృభాషా దినోత్సవం

నేడు అంతర్జాతీయ మాతృభాషా దినోత్సవం,
 మాతృభాషా ప్రేమికుల ఆనందోత్సవం,
 మాతృభాషకు మించినభాష ఏది?
 అమ్మ భాషలోని మాధుర్యమదిఏమి?
 మనసున భావాలు ఉప్పొంగు తరంగాలు,
 మనమున రాగాలతో కదలాడే శిల్పాలు,
 భాషకు భావాన్ని జోడించు అంతరంగాలు,
 జలజలరాలు అక్షర కుసుమ విహంగాలు,
 శైశవమ్ము నుండి వృద్ధాప్యం అంచుల వరకు,
 నీ తోడుండి నీ నీడలా వెంట నడిపించునోయి,
 మాతృభాషలో మాటలెంత మధురమోయి,
 మనభాషలో పద్యమెంత హృద్యమోయి,
 అమ్మభాషలో ఎంత కమ్మదనమోయి,
 పాడినా,విన్నా, కలుగునెంత హాయి,
 మాతృభాషకు మరేది సాటి రాదోయి,
 ఆంగ్లభాష మనకు అవసరమైగాని,
 ఆంగ్లభాష మన జీవితమ్ముగాదు,
 జీతమ్ముకోభాష అదే ఆంగ్లభాష,
 జీవితమ్ముకోభాష అదే మన తెనుగుభాష,
 దేశదేశాలు తిరిగినా యాస,బాస లెన్ని నేర్చినా,
 మనల ఈస్థాయికి చేర్చిన భాష తెలుగు భాష,
 మరువకోయి మనసా! మన మాతృభాష,
 తీయనైన భాష మన తెలుగు భాష,
 కమ్మనైన భాష మన కావ్యభాష,
 రమ్యమైన భాష మన రాజభాష,
 మధురమైన భాష మన మాతృభాష.

37.మోడీ -చంద్రబాబు జోడి

భలే..భలే నరేంద్ర మోడీ,
 మీకు చంద్రబాబు సరిజోడీ,
 ఇద్దరూ మిత్రులా కాదు కాదు,
 మరి శత్రువులా అస్సలు కాదు,
 మీ మధ్య సంబంధం తెగినట్టు,
 మాకనిపిస్తుంది అదీ! మీ కనికట్టు,
 ఒకరికి మించి మరొకరు,
 మీ చతురత మందు అందరూ బలాదూర్,
 అవసరమో, అవకాశవాదమో!
 ఎత్తుకు పై ఎత్తో, అంతకు మించిన శక్తో,
 మాకైతే తెలియదు గానీ!
 మీరు దేశమంతటా తిరిగినా,
 దేశం మాత్రం మీ చుట్టూనే తిరుగుతూంది
 నోట్ల రద్దుతో దేశానికి మేలు జరుగుతుంది,
 కాదనలేం, కాదనే సాహసం చేయలేం,
 బ్యాంకుల ముందు “క్యా” మాకు కొత్తేమికాదు,
 అసలు మా జీవితాలు ప్రారంభమైనదే !అక్కడ,
 మాకు డబ్బుతో అవసరమేంటి?
 బియ్యం, పాలు, గోధుమలు, రాగిపిండి,
 వారానికో కేజీ. చికెన్, కుదిరతే కప్పు మటన్,
 సంతకో వందరూపాయలు, నెలకో సినిమా,
 అంతకు మించి ఖర్చుచేసే ఆశ, అవకాశం మాకెక్కడిది?
 మా పిల్లలు చదివేందుకు కాలేజీ ఫీజులు,
 జ్వరమో! శిరోభారమో! వస్తే హాస్పిటల్ ఖర్చులు,
 జబ్బు చేస్తే అవసరమైన డబ్బు కావాలి,
 బస్సెక్కితే సరిపడు చిల్లర ఇవ్వాలి,
 అంతకుమించి మాకేమి అవసరం,

రోజూ బ్యాంకుల ముందు ఇదేమి గ్రహచారం,
 మీరు మీరులు - శూరులు, ప్రజా రంజకులు,
 అందులో మాకేమి సందేహం లేదు, రాదు,
 కానీ ఇవికూడ చేసి పుణ్యం కట్టుకోండి బాబూ!
 కార్పొరేటు, ప్రైవేటు విద్య, వైద్యం విలీనం చేయండి,
 ప్రభుత్వరంగంలో సమర్థ వంతంగా నిర్వహించండి,
 రైతులకు వ్యవసాయ పెట్టుబడులు మీరే పెట్టండి,
 వచ్చిన పంటను మీరే తీసుకుని కూలి మాత్రం ఇవ్వండి,
 రైలు, బస్సు టికెట్లకు బదులుగా నెలకోసారి కూపన్స్ ఇవ్వండి,
 మా జేబులో చిల్లర బరువును తగ్గించండి,
 కులాలు, మతాలు లేని సమాజం చూడాలని మా కోరిక,
 తప్పకుండా తీర్చాలి మీరిక,
 ఇంతకూ ముఖేష్ నుండి అనిల్ దాకా,
 మిట్టల్ నుండి మాల్యా దాకా,
 తీసుకున్న అప్పుకు తుప్పు పట్టినట్టేకదా!
 మీరంటే ఈ బ్యాంకోళ్ళకి అస్సలు భయం లేనట్టుంది,
 ఉద్యోగులకు ఇమ్మన్న పదివేలు ఇవ్వడం లేదు!
 మాపై జాలియునూ చూపడమూలేదు,
 కొత్త నోట్లకు పేదోళ్ళంటే కాస్త భయంగా ఉన్నట్టుంది,
 అందుకేనేమో పెద్దోళ్ళ ఇంట్లోకి దూరిపోతున్నాయ్,
 కొత్త నోట్ల కట్టలు గుట్టలు గుట్టలుగా దొరికిపోతున్నాయ్,
 అన్నీ ప్రభుత్వమే చేస్తే మాకు డబ్బుతో పనిఏమి?
 అలాగని చేతులెత్తేస్తే మేము చేయగలిగిందేమి!
 మీరు మా పేదోళ్ళకు ఏదో చేస్తారని ఆశ!
 ఎదురు చూస్తూంటాం ఇలాగే అదే మా శ్వాస....

38. యువజనోత్సవం

నేడు వివేకానంద జన్మదినోత్సవం,
 జాతీయ యువజనోత్సవం,
 సరేంద్రనాథ్ దత్త సార్థక నామధేయం,
 సరులలో ఇంద్రుడన్నది వాస్తవం,
 హైందవ ధర్మానికి నాథుడన్నది సత్యం,
 స్వామి వివేకానంద నామ స్మరణే నిత్యం,
 స్వామి ఆదర్శాలను అనుసరణ మార్గమే తథ్యం,
 తనో వ్యక్తి మాత్రమే కాదు భారతీయ మేధోశక్తి ,
 భారతీయులనే కాదు అమెరికన్లనే కాదు,
 యావత్ ప్రపంచాన్ని మంత్ర ముగ్ధులను చేసిన వైనం,
 ఎప్పటికీ, అందరికీ ఆచరించదగిన ఆదర్శం,
 భారతీయ సంస్కృతి, సాంప్రదాయాలకు,
 ఆచారవ్యవహారాలకు, పట్టుదల, కట్టబాట్లకు,
 ధర్మ సంస్థాపనకు నిలువెత్తు నిదర్శనం,
 స్వామి వాగ్దానికి అమెరికాలో పట్టారు బ్రహ్మరథం,
 హిందూ సన్యాసిగా దశ దిశల వ్యాపించారు,
 స్థాపించారు ఆదరణకు ఆదర్శనీయ రామకృష్ణ మఠం,
 చేశారు రామకృష్ణ పరమహంస శిష్యరికం,
 ఇలలో, కలలో కూడా సాధ్యంకాని గురు-శిష్యబంధం,
 వివేకానందులవారి ఆధ్యాత్మిక చింతన,
 సర్వమత, తాత్విక, వేదాంతానికి ఒక వంతెన,
 నీ శక్తి నీ జీవనం - నీ బలహీనతే నీ మరణం
 అని చెప్పిన సామాన్య మానవ ఉత్తేరక కారకం,

తను భువిపై జీవించినది ముప్పై తొమ్మిదేళ్ళు,
 ఆచరణ, ఆదర్శాలతో దీవిలో జీవించేది వేయ్యేళ్ళు,
 ఇంతకన్నా మానవజన్మకు సార్థకత ఏముంటుంది?
 ఆజన్మాంతం సేవచేసినా స్వామి ఋణం తీర్చే
 మార్గమెక్కడుంది?...

39. రోజాపువ్వు

రంగురంగుల రోజాపువ్వు,
 నిన్ను చూస్తే మా మదిలో ముసిముసి నవ్వు,
 ప్రేమకు చిహ్నం నువ్వు,
 ఇద్దరి మధ్యలో పుట్టిస్తావు లవ్వు,
 నీ సొంతం కదా అందం,
 నిన్ను చూస్తే మాకు ఆనందం,
 నీతో బలపడుతుంది బంధం,
 నీవు ఎవరికీ కాదుకదా! ప్రతిబంధం.
 నీకు ఉంటాయి సన్నటి ముళ్ళు,
 గుచ్చుకుంటే జివ్వుమంటుంది వళ్ళు,
 ఒకసారి చూస్తే చూస్తూనే ఉంటాయి కళ్ళు,
 మీరుంటే ఆహ్లాదంతో పరవశిస్తాయి మా వాకిళ్ళు.
 ఎక్కడ పుట్టావో? ఎక్కడ పెరిగావో?
 ఎక్కడకి వెళ్ళాలనుకుంటివో?
 పొరపాటున ఎక్కడకు చేరుకుంటివో?
 ఏమని కలగంటివో? ఏ వెలకు అమ్ముడుపోతివో?
 దేవునికి పూజకు బయలుదేరితివో!
 దారిలో పెళ్ళిపందిరికి తోరణమైతివో!
 నవ వధువు ఎదపై వాలిన పూమాలవైతివో!
 నవరాత్రి శోభకై వెళ్ళాలనుకుంటివో!
 దారితప్పి తొలిరాత్రి పాస్సుపై నలిగిపోయితివో!
 ఏ కొప్పులో చేరాలని ఉవ్విళ్ళూరితివో!
 ఏ చెప్పు కింద చీమలా నలిగిపోతివో?

శుభకార్యమునకు బయలుదేరి,
 శవయాత్ర లో భాగమై పోతివో,
 లేక ఇంతే నా భాగ్యమని బావురుమంటివో!
 మంత్రిగారి మెడలో మెరవాలనుకుంటివో
 కారుకు వేలాడదీసిన మాలలో ఎండి, వాడిపోతివో
 ఏ ఇంట పూదోటలో పంటవైతివో,
 అ ఇంట కాసులపంట పండించితివో,
 ప్రొద్దున్నే నీ దర్శనం, మంచికి నిదర్శనం,
 పూవుతో పూజ సుందరం, ఇస్తుంది సత్ఫలితం,
 నీలోని రంగులు, అవి తెచ్చేను ఎన్నో హంగులు,
 నీవు ఇలాగే ఉండాలి పది కాలాలపాటు,
 మనమధ్య ఎప్పటికీ రాకూడదు ఎడబాటు.

39. రోడ్డుపై రద్దీ

రోడ్డుపై రద్దీ,
 వాహనాలు పెరిగిన కొద్దీ,
 మనం ప్రయాణం చేసేకొద్దీ,
 అలుపెరుగని, తరగని రద్దీ,
 ఎవరో వెనక తరుముచున్నట్లు,
 నెమ్మదిగా అయితే ఇక చేరలేమన్నట్లు,
 కార్గిల్ యుద్ధానికి బయలుదేరినట్లు,
 యమపాశంనుండి తప్పించుకోడానికన్నట్లు,
 అర్థరాత్రి మద్దెలమోత అన్నట్లు,
 ఉరుకుల, పరుగుల పయనం,
 సందు దొరికిందే తడవుగా,
 ప్రయాణం మనకు అనువుగా,
 నిద్ర ముంచుకొస్తున్నా,
 ప్రాణాపాయం సెకను దూరంలోనున్నా,
 వంద కిలోమీటర్లు వేగం ఒకరిదైతే,
 వందా నలభై మనది కావాలంటూ,
 పట్టపగలైనా, నట్ట నడిరూమైనా,
 మిట్ట మధ్యాహ్నమైనా, వేకువరూమునైనా,
 రోడ్డు దాటడమంటే ఓ సాహసమే అన్నట్లు,
 ఒకవేళ దాటితే యముడితో సహవాసమే చేసేట్లు,
 రోడ్డు పైన దుమ్మురేపుకుంటూ,
 నల్లని పొగను గాలిలోకి చిమ్ముకుంటూ,
 బస్టాప్ లో వెనుక వాహనాలకు అడ్డంగా

రైలుగేట్ల వద్ద ముందు వాహనాలకు అడ్డదిడ్డంగా,
 ట్రాఫిక్ రూల్స్ మనకుకాదు ఎదుటివాడికే అన్నట్లు ,
 మీదిమీదికి ఉరుకుతూ,
 ఎదుటివాన్ని తిట్టుకుంటూ,
 సాగే ప్రయాణం దారుణం, దుర్లభం,
 మనకున్న భూతాపానికి తోడుగా,
 నిప్పులు చిమ్ముతున్న సూరీడుకు అండగా,
 నల్ల నల్లని పొగతో, వేడి వేడి గాలితో,
 కారు మేఘాలకు పొగ కరువైనట్లు,
 కార్బన్ డై ఆక్సైడ్ తరువులకు అరువిచ్చినట్లు,
 అనునిత్యం విషతుల్యమైన పొగను చిమ్ముతూ,
 మన ఊపిరిత్తులకు విషాన్ని పంపుతూ
 రణగొణ ధ్వనులతో చెవులకు తూట్లుపెడుతూ,
 అడ్డం వచ్చిన వారిని కనికరంలేకుండా,
 తనను ఆశ్రయించిన వారిపై జాలి చూపంకుండా,
 ఆధునిక రక్కసి చాసిన కోరలుగా,
 రోడ్డు పై పడిన రక్తపు చారలుగా,
 ఒక్కొక్కసారి కుటుంబాలను పూర్తిగా,
 మరొక్కసారి ఊరు ఊరినే శోకసంద్రంలో ముంచి,
 కారణమే తెలియకుండా వాహనాన్ని దహించి,
 రోడ్డు చరిత్రను రక్త చరిత్ర గా మార్చి రాసే,
 కాల యముడికి కనికరం కలగాలని,
 రోడ్డుపై రద్దీ కి హద్దులుండాలని కోరుకుంటూ

40.మందు-విందు

విందు భలే పసందు,
 మందుతో విందు మరింతపసందు,
 ఇదీ ఈనాటి పరిస్థితి,
 తేరుకోలేని సమాజపు దుస్థితి,
 అప్పుడెప్పుడో ఒకాయన చెప్పినట్లు,
 తాగనివాడు దున్నపోతై పుట్టున్,
 మరొకాయన పాడినట్లు,
 తాగనివాడెందుకు ఈ లోకంలో,
 నాడు త్రాగనివాడు పెద్దమనిషి అయ్యాడు,
 నేడు త్రాగనివాడు తగనివాడయ్యాడు,
 సందు సందులో మందు షాపులు వెలుస్తూంటే,
 ఊరు ఊరుగా త్రాగిన మత్తులో తూగుతూంటే,
 పనిపాట వదలి యువత భవితకు భరోసా లేకుంటే,
 గతంకంటే గొప్పగా త్రాగారని ప్రభుత్వం ప్రకటించుకుంటుంటే,
 పనికెళ్ళడానికి కూలీలు,
 పని చేయించుకోడానికి రైతులు,
 మందుపై ఆధారపడుతూ ఉంటే
 మందే వీరిముందు సవాలు విసురుతుంటే,
 ఒక్కటేంటి పండుగలు, పబ్బాలు,
 తద్దినాలు, భారసాలలు,
 పెళ్ళిళ్ళు, ఉత్సవాలు,
 ఇంట్లో శవం పడి ఒకడు ఏడుస్తుంటే,
 బయట సారా లేదని ఒకడు ఏడుస్తాడు,
 పగలు పడకొండుకి,
 రాత్రి పడకొండుకి తేడా కన్పించడంలేదు,
 కౌమారదశలోని కుసుమాలు,
 చిన్న పిల్లలుగా కుంగిపోయి ఉన్నారు,

యవ్వనదశలోని యువకులు,
 అవాంచిత వృద్ధాప్యంలో చిక్కుకొని ఉన్నారు,
 తమిళనాడులో తొమ్మిదో తరగతి విద్యార్థి,
 త్రాగి తరగతి గదికి హాజరు కావడం ఏంటి?
 పరిస్థితి ఎంతగా చేయిదాటిపోయింది,
 సమాజపు దయనీయత చెప్పకనే చెబుతోంది,
 అలి తాళి తెంచినవాడు ఒకడైతే,
 అమ్మ కమ్మలు దొంగిలించినవాడొకడు,
 అప్పుచేసి తాగి తప్పు చేసేవాడొకరైతే,
 అప్పుచేసి తీర్చలేక తప్పు తాగినవాడొకడు,
 తాగితే తల్లికి చెల్లికి తేడా తెలియని వాడొకడైతే,
 బిడ్డల బంగారు భవితను బుగ్గిపాలు చేసినవాడొకడు,
 చిత్తుగా తాగిన మత్తులో రోడ్డు పై న పడినవాడొకడైతే,
 చెత్తగా తాగి మెత్తగా లారీ కిందపడినవాడొకడు,
 పెళ్ళిలో మంగళవాయిద్యాలకు అడ్డుపడేవాడొకడైతే,
 చావు మేళానికి చిందులేసేవాడొకడు,
 ఇందరిని ఇన్ని రకాలుగా ఆడించేవాడు ఒక్కడే,
 తనలోలేని ధైర్యాన్నిచ్చేవాడు ఒక్కడే,
 జేబుతోపాటు గుండెకు చిల్లులు వేసేవాడు,
 మనిషితోపాటు మనసుని రగిలించేవాడు,
 బంధాలను తెంచగలిగే మందబుద్ధులవాడు,
 హద్దులను మీరగలిగే బుద్ధినిచ్చువాడు,
 వాడిగురించి ఒక్కటే చెప్పగలం,
 మందు, మద్యం సారా,నీరా,
 పేరేదై నా కానీ, ఎవరేమన్నాగానీ
 మందు, మద్యం సప్త వ్యసనం,
 ముందు మందు తాగడం అపేద్దాం,
 చిందులు ప్రగతి బాట పయనిద్దాం!

41. అందరికీ కావాలి

ఆహారం అందరికీ కావాలి,
 వ్యవసాయం కొందరే చేయాలి,
 మనకు మాత్రం మంచి పాలు కావాలి,
 ఆవులు మేపే గోపాలుడు మనం కాకుండా,
 త్రాగేందుకు మంచినీరు అందరికీ కావాలి,
 నీటి పొదుపు కొందరే చేయాలి,
 పీల్చే గాలి అందరికీ కావాలి,
 కానీ చెట్లు మాత్రం కొందరే పెంచాలి,
 నీడ మాత్రం అందరికీ కావాలి,
 మొక్కలు కొందరే నాటాలి,
 మన ఇల్లు శుభ్రంగా ఉండాలి,
 చెత్త రోడ్డుమీద పోయాలి,
 అవసరానికి మనకు వెంటనే అప్పు పుట్టాలి,
 ఆపై అప్పిచ్చినవాడు అప్పు ఆడకుండా ఉండాలి,
 మన పిల్లలకు మంచి టీచర్లుండాలి,
 మన పిల్లలు డాక్టర్లు, ఇంజనీర్లు మాత్రమే కావాలి,
 మనకు మాత్రం మంచి భార్య కావాలి,
 ఆడపిల్లలు ఇంకెవరి ఇంట్లోనో పుట్టాలి,
 దేశ రక్షణకు సైనికులు ఉండాలి,
 అతనికి పిల్లనిచ్చేది వేరొకరై ఉండాలి,
 మనకు వీధికో బ్రాందీషాపు ఉండాలి,
 మన పిల్లలు మాత్రం త్రాగకుండా ఉండాలి,
 కుండలో బియ్యం కుండలోనే నిండుగా ఉండాలి,

మన బిడ్డలు మాత్రం గుండ్రాళ్ళు మాదిరిగుండాలి,
 సొంత బిడ్డలు బాగాచదివి గొప్పాకైపోవాలి,
 సొంత తల్లిదండ్రులు అనాధశరణాలయాలపాలు కావాలి,
 మగ పిల్లలు కార్పొరేటు బడిలో చదివించాలి,
 ఆడపిల్లలు మాత్రం ప్రభుత్వ బడిలో చదవాలి
 మనం మాత్రం నోటు తీసుకుని ఓటు వెయ్యాలి,
 నాయకులు మాత్రం నిజాయితీగా పాలించాలి,
 ఇదీ నేటి సమాజపు ఆలోచనా విధానం,
 నిదానంగానైనా మారుతుందేమో చూడాలి అందరం....

42. శ్రమైక సాందర్యం

కార్మిక, కర్షక సోదరులారా!
 శ్రామిక వర్గపు పునాదులారా!
 మండే ఎండకు పండే పంటకు వారసులారా!
 హూరుగాలికి, జోరువానకి వెరవని శ్రమైక సోదరులారా!
 మీ శ్రమతోనే నిలబడుతోంది పరిశ్రమ,
 మీ కష్టంతోనే మా ఇష్టాలు తీరేది ఓ...మిత్రమా...!
 మరిగిన రక్తం , చిందిన స్వేదం,
 వీడని బంధం, అలుపెరుగని డెండం,
 నీలో ఆరని అగ్ని, తరగని శక్తి నీ సొంతం,
 నల్లని బొగ్గు నిగనిగలాడినా,
 పచ్చని పైరు కళకళలాడినా
 ఎర్రని బస్సు ముందుకురికినా,
 ప్రతి పనికి, ప్రతిదానికి నీవే కారణం,
 నీవందుకు చేసేవా...ప్రతిరోజూ...రణం,
 ఎన్ని జన్మలెత్తినా, ఎంత విలువకట్టినా
 ఈ జనం... తీర్చుకోలేరు నీ ఋణం,
 ఎర్రని ఎండకు గిర్రున తిరిగి,
 శ్రమ చేసిచేసి నీలో సత్తువ తరిగి,
 చక్రంలా నీవు తిరిగి తిరిగి కాళ్ళరిగి,
 అలసి, సొలసి గోడకు, నీడకు ఓరిగి,
 ఎంత తిరిగినా.... ఎంత తరిగినా....
 ఎంత అరిగినా....ఎంత ఒరిగినా
 ఒదిగిన నీ ధ్యేయం ముందు,
 ఎదిగిన ఈ దేశం చిన్నబోయేరా! నీ ముందు,
 సందు, గొందులో సంసారాలు,

చాలీచాలని జీతభత్యాలు,
 ఇంటిల్లిపాదీ పనిచేసినా.. ముందుకు సాగనిజీవితాలు..
 అయినా పట్టువదలని విక్రమార్కునివలె,
 సాగించేవా...జీవనయానం ...అలుపెరుగని నీ ప్రయాణం,
 పిల్లల ప్రభుత్వ బడిలో వదలి,
 చిన్న సైకిల్ పై చిరునవ్వు నవ్వుతూ,
 వారానికొచ్చే సంతకు వెళ్ళి,
 ఉన్న సొమ్ముతో సరుకులు సర్ది,
 అతుకుల, గతుకుల బతుకుల బొంతను,
 కష్టమొచ్చిందనీ... కల్లు ముంతను,
 విడవని, జడవని శ్రామికుడా....
 క్రొవ్వొత్తిలా కరిగి, కాలే కార్మికుడా
 నేడు ప్రపంచ కార్మికుల దినం...
 నీకిదే నా మందారపు, సింధూరపు వందనం.

43. శ్రీరామ్మూర్తి గారి పదవీ విరమణ అభినందన మాలిక

ఆర్యా! శ్రీరామమూర్తి!
 గడించావు ఎనలేని కీర్తి,
 యువనాయకులకు నీవే స్ఫూర్తి,
 నిన్నుచూసి సంతసించెను ధరిత్రి,
 సంఘాన్ని ఒంటిచేత్తో నడిపిన శూరుడా!
 మమ్ము వెన్నుతట్టి ప్రోత్సహించిన వీరుడా!
 ఇతర సంఘాలకు దడపుట్టించిన ధీరుడా!
 దైర్యాన్ని పుణికిపుచ్చుకొన్న ఆజానుభావూడా!
 కార్యోన్ముఖుడై కార్యాలయంకు వెళ్ళినా,
 కార్యకర్తల మదిలో కొలువై యుండినా,
 ప్రతి పత్రికా విలేకరితో స్నేహంగా మెలిగినా,
 నాయకుడై పోరాట పటిమ కనబరచినా,
 ఎన్నికల ప్రచారంలో నీదైన ముద్ర వేసినా,
 సంఘసభ్యులను సమదృష్టితో చూసినా,
 ఉద్యమానికి, ఉద్యోగానికి న్యాయం చేసినా,
 ఉపాధ్యాయులకు దగ్గరుండి పనిచేసిపెట్టినా,
 నాయకుడుగా మీరు ఘనాపాటి,
 మీకు మీరే సాటి, మీకు లేనేలేదు పోటీ.
 మునిరత్నం, లక్ష్మమ్మ ముద్దుల పట్టిగా పుట్టి,
 ఉపాధ్యాయ వృత్తినే చేపట్టి,
 నిర్మలమైన మనసున్న నిర్మలగారిని పెళ్ళాడి,

బసివిరెడ్డిపల్లెలో బడిపంతులుగా చేరి,
 బాలకృష్ణాపురంలో గోపాలుడై వెలిగి,
 ఆపై చిన్నవేపంజేరిలో చేరి,
 ఆదర్శ నాయకుడుగా నిలిచి,
 చివర శాంతిపురం చేరి,
 నేడు విశ్రాంతిని కోరుకున్న మీరు,
 పదవీ విరమణ చేయుచున్నారు
 మిమ్మువదలి మేము ఉండలేకున్నాము,
 అప్పుడప్పుడు ఇచటకు రమ్మని కోరిక,
 అందుకు చేసుకురావాలి మీరు తీరిక,
 ఎక్కడున్నా మీరు హాయిగా ఉండాలి,
 ఆ వెంకన్న, మల్లన్న చల్లంగ చూడాలి,
 అష్ట, ఐశ్వర్యాలతో తులతూగుతుండాలి,
 ఎప్పటికీ మీరు మాకు ఆదర్శమై ఉండాలి,
 మరింత ఎత్తుకు ఎదగాలి, నిండు నూరేళ్ళ నిండాలి.

44. సంక్రాంతి శోభ

సంక్రాంతి శోభలో భాగమైన, ముత్యాల ముగ్గులు,
 ముంగిట ముగ్గులో భాగమైన గొబ్బిళ్ళు,
 గొబ్బిళ్ళుపై కొలువుతీరిన తంగేడు పువ్వులు,
 గొబ్బిపాటలతో ఆడపిల్లల ముఖంలో పండేను నవ్వులు,
 జంగమదేవర వినిపించే ఘంటానాథాలు,
 నిన్నటి రోజున ముగిసిన భోగి మంటలు,
 నేడు ప్రారంభమైన పిండివంటలు,
 పెద్దలకు బట్టలు పెట్టి నట్టింట పూజలు,
 పేదలకు అన్నదానాలు,
 హరిదాసు పలికే మంగళకర కీర్తనలు,
 ద్విజులకు వస్తు, వస్త్రదానాలు,
 ఇంటిల్లపాదీ అభ్యంగనస్నానాలు,
 గుళ్ళు, గోపురాలకు అలంకరణలు,
 హడావిడి ప్రయాణాలు,
 కొత్త అల్లుళ్ళకు పెద్దపీటలు,
 ఆడపడచులకు లాంఛనాలు,
 ధనుర్మాసం ముగింపు పూజలు,
 సూర్యభగవానుని మకరసంక్రమణ వేళలో,
 ఉత్తరాయణ పుణ్యకాలానికి ఆహ్వానాలు,
 మాసం రోజులుగా స్థంభించిన శుభకార్యాలు,
 నేటితో ప్రారంభమైన శుభఘడియలు,
 పల్లె వాకిళ్ళు, పట్నాల లోగిళ్ళు,
 ఊరు, వాడ, మిద్దె, మేడ, ప్రతిచోట,

భువి, దివి, కవి, రవి, ప్రతి ఒక్కరు,
పిల్ల, పెద్ద, ఆడ, మగ తేడా లేకుండా,
జరుపుకునే పెద్ద పండుగ,
పెద్దలకు తర్పణాలొదిలే పండుగ,
మన సంస్కృతికి దర్పణమైన సంక్రాంతి పండుగ,

45. సమాజపు సమాధి

సమాజం సమాధి స్థితి లోకి వెళ్తోంది,
 దూరంగా నాటిన చెట్లు పెరిగాక దగ్గరౌతున్నాయి,
 ఒక పేగు బంధాలు పెరుగుతూ దూరమవుతున్నాయి,
 కార్పొరేటు వైద్యంతో లక్షలు ఖర్చు చేసేదొకరు,
 దేవుని మీద భారం వేసి బతుకు ఈడ్చేదొకరు,
 కోటి రూపాయల కారులో కాటికి చేరేదొకరు,
 కేజి రూపాయి బియ్యంతో పూట గడిపేదొకరు,
 శునకాలు మనచుట్టూ తిరిగి విశ్వాసాన్ని నేర్చుకున్నాయి,
 శునకాన్ని చూసి మనం మోసాన్ని నేర్చుకున్నాము,
 ఆవుకు మేత లేదని ఒకడు ఏడుస్తాడు,
 కోతకొచ్చిన కోడె దూడకు కొవ్వు లేదని మరొకడేడుస్తాడు,
 అడవిలో ఎత్తుగా పెరిగే వెదురు మొక్కకు బియ్యం పండితే,
 ఊరిపక్కనే పెరిగిన ముష్టి చెట్టు విషపు కాయలను కాస్తుంది,
 మగువల రక్షణకు నిర్భయ చట్టాలు ఉన్నప్పటికీ,
 భయంభయంగా ఉద్యోగాలు చేయాల్సి వస్తోంది,
 అమ్మ, నాన్నలు మనం పెరిగేకొద్దీ మనపై ఆశ పెంచుకుంటారు,
 మనం మాత్రం వారిపై ద్వేషాన్ని, దూరాన్ని పెంచుకుంటున్నాం,
 తెల్ల మబ్బులు చూడటానికి అందంగా ఉంటాయి,
 నల్ల మబ్బులు మనల్ని భయపెట్టినా చల్లటి చినుకులనిస్తాయి,
 ఆకాశంలోనే కాదు భూమి మీద కూడా అంతే!
 తెల్లని చలువ బట్టలు వేసుకునే నాయకులు నిప్పు దాచుకుని తిరుగుతారు
 వంటిపై తుండు గుడ్డ కూడా లేని రైతన్న చల్లని చూపులు కల్గి ఉంటాడు
 గ్రామ సేవకుడికి ఉన్నంత విలువ,
 దేశాన్ని రక్షించే సైనికుడికి లేకుండా పోయింది.
 వందకు అరవై మార్కులొస్తే ఎగిరి గంతేసేవాళ్ళం,
 నేడు వందకు తొంభై వచ్చినా సంతోషం లేని ముఖాలు.

46. సృష్టి కర్త (అమ్మ)

బ్రహ్మను మించిన కర్త,
 అమ్మ మన సృష్టి కర్త,
 లేని బ్రహ్మను భక్తితో పూజించుట కన్నా!
 కళ్ళముందున్న అమ్మను శక్తి మేరకు కొలుచుట మిన్న!
 అమ్మ భూదేవి లాంటిది,
 మనం ఏమిచ్చినా రెట్టింపు చేస్తుంది,
 పెంచి పెద్దచేసి మనల్ని పోషిస్తుంది,
 భూమికి విత్తునిస్తే వృక్షాన్ని నిలబెడుతుంది,
 అమ్మ మన వంశవృక్షాన్ని నిలబెడుతుంది,
 అమ్మ మనం ఆడుకోడానికి బొమ్మలా,
 ఊయల ఊగడానికి చెట్టు కొమ్మలా,
 చిగురించే నీ జీవితానికి ఓ రెమ్మలా,
 నీవు బాధపడు వేళ నీ కళ్ళలో చెమ్మలా,
 చదువుకును వేళ చందమామలో వెలుగులా,
 అలసి సొలసిన వేళ ఇంటిముందున్న అరుగులా
 చిమ్మ చీకట్లో కాంతినిచ్చే మిణుగు పురుగులా,
 ఆటలాడు సంధ్యవేళ వెచ్చని సూర్య కిరణంలా,
 నీవు స్నానమాచరించువేళ చెలికత్తె లా,
 ఆకలిగాన్నవేళ గిన్నెలో గోరుముద్దలా,
 నీ మిత్రులతో గొడవైతే నీకు సరిహద్దు గోడలా,
 అనునిత్యం నిను వెంటాడే నీ నీడలా,
 నీవు నివసించటానికి ఓ అందాల మేడలా,
 అమ్మ మనకోసం చేయని పనిలేదు,

అమ్మ మనకోసం ఎదుర్కోని పరీక్షా లేదు,
 మనం ఆకాశానికి నిచ్చినవేస్తే,
 ఆ నిచ్చినకు అమ్మ ఆధారమౌతుంది,
 మనం అందని ఆ చందమామకై ఆశపడితే,
 ఆ ఆశల పల్లకీకి తను బోయినావుతుంది,
 బిడ్డ తప్పు చేయకుండా గడ్డం పట్టుకుని బతిమాలుతుంది,
 అదే బిడ్డ తప్పుచేస్తే ఆ బిడ్డ కొరకు భద్రకాళి అవతారమెత్తుతుంది,
 మన కోసం ఇన్ని చేయగలిగిన అమ్మకోసం
 మనమేంచేస్తున్నాం! ఎలా చూస్తున్నాం!!
 ఒక్కసారి ఆలోచిద్దాం! అమ్మను అక్కున చేర్చుకుందాం!!
 ఈ లోకంలో అన్నిటికన్నా అమ్మ ప్రేమ ఎక్కువని చాటి చెబుదాం.....

47. హలం-కలం

హలం పట్టిన రైతు పొలం దున్నితే,
 కలం పట్టిన కవి కవిత అల్లితే,
 రైతు పొలంలో విత్తులు చల్లితే,
 కవి అక్షరాలతో పదాలు కూర్చితే,
 రైతు కలుపు మొక్కలు పీకితే,
 కవి తన కలంతో చెడును జయిస్తే,
 హలంతో అక్షర వ్యవసాయం చేస్తే,
 కలానికి, హలానికి ఏముంది తేడా?
 ఒకడు సమాజ చైతన్యం కోరే కవిరేడు,
 మరొకడు ఆహారం అందించే మొనగాడు.
 రవి కాంచని చోట కవి గాంచితే!
 చిమ్మ చీకట్లను పారద్రోలితే,
 కారు మబ్బులలో సూర్య కిరణాలు దూరితే,
 జోరుగా, హుషారుగా కవితలు జాలువారితే,
 సూర్యరశ్మి తాకి మొక్కలు ఏపుగా పెరిగితే,
 కవితావేశ తాకిడికి అవినీతి పటాపంచలై పోతే,
 దూరం ఎంతైనా భారం అనుకోకుండా,
 నింగినుండి నేలను తాకే సూర్యకిరణంలా,
 దారిలో ముళ్ళు, సమాజంలో కుళ్ళు కడిగేయడానికి,
 మనముందుకొచ్చిన రచనలోని వచనంలా.
 ఒకవైపు పంట మధ్యలో పిచ్చి మొక్కలు ఏరిపారవేస్తూ,
 మరోవైపు ఇంటినుండే సమాజ శ్రేయస్సును శాసిస్తూ,
 పరోపకారమే ధ్యేయంగాగల రవికీ...కవికీ..
 నిత్య కృషివలుడైన రైతన్నకూ శతకోటి వందనాలు ...

48.మన్ను పై పన్ను

మనం తినే వెన్నపై నా,జున్ను పై నా పన్ను,
 మనం తినే అన్నం పై నా,బీడాలోకి సున్నం పై నా పన్ను,
 అమ్మే వాడికి పన్ను సరే, తిన్న వాడికి పన్ను లేంటి?
 అన్నం తిన్నా కళ్ళు తిరుగుతూనే ఉంటాయి బిల్లు చూశాక !
 నీళ్లు తాగినా దప్పిక అవుతూనే ఉంటుంది జేబుకు చిల్లు పడ్డాక!
 నాటి ఔరంగజేబు కన్నా!నేటి పాలకులు ఎందులో మిన్న?
 నాడు జుట్టుపై వేసిన జిజియా పన్ను కన్నా!
 నేడు పెట్రోలు పై ఉన్న పన్ను ఏవిధంగా తక్కువ ఓరన్నా!
 అప్పుపై పన్ను ,కంది పప్పు పై పన్ను,
 చెప్పుపై పన్ను, అగ్గినిప్పుపై పన్ను,
 రాగిదుత్త పై పన్ను , పడుకునే మెత్తపై పన్ను,
 తలకింద దిండు పై పన్ను,గ్రానైట్ బండ పై పన్ను,
 గోడపై రంగుల మేడపై పన్ను,
 కళ్ళ జోడుపై , కాళ్ళ జోడు పై పన్ను,
 శానిటరీ నాప్ కిన్స్, హల్వాలోకి పంప్ కిన్స్ ,
 ఖాళీ ఇంటి ప్లాటు, పెళ్ళికొడుకు వేసుకునే కోటు,
 ఐదొందలపైన బూటు, మరింత ఘాటు,
 సిమెంటు, పెయింటు,వార్నిష్,పాలిష్,
 బాత్ రూమ్ టైల్స్, ఫ్లోర్ మార్బిల్స్,
 కావేవీ పన్నుకనర్వం, ఇది కాకతాళీయం అనుకోలేం!
 పన్ను వేయాల్సిందే, మనం చెల్లించాల్సిందే?
 పెద్దోడికి, పేదోడికి తేడాలేని పన్ను లేంటి?
 పెద్దోడి పన్ను పేదోడికి ,ఉన్నోడి పన్ను,లేనోడికి,
 ఉపయోగపడితే చాలు, మనకు అదే పదివేలు.....

49. వెలుగు రేఖలు

గతంలో సంసారం చీకట్లో జరిగేది,
 జీవితాలు వెలుగులో ఉండేవి,
 నేడు సంసారం వెలుగులోకి వచ్చింది,
 జీవితాలు చీకట్లో మగ్గుతున్నాయి,
 కప్పుకోవాల్సిన వాటిని చూపిస్తూ,
 చూపించాల్సిన అందమైన ముఖాన్ని కప్పేస్తున్నారు,
 నాడు కొందరే మందుకు, విందుకు, అలవాటు పడేవారు,
 నేడు కొందరే వీటికి దూరంగా ఉంటున్నారు,
 నాడు కష్టమొస్తే, కుటుంబం సభ్యులు ధైర్యం చెప్పేవారు,
 నేడు కుటుంబం కుటుంబాలే కష్టాల కడలికి బలియౌతున్నాయి,
 నాడు తినడానికి శ్రమించి సంపాదించే వాళ్ళం,
 నేడు తిన్నది అరగడానికి తిన్నగా శ్రమిస్తున్నాం,
 నాడు జబ్బు చేస్తే శక్తి కోసం పండ్లు, పాలు తాగేవాళ్ళం,
 నేడు అదే డబ్బుతో బిళ్ళలు కొని, జబ్బులు కొనితెచ్చుకుంటున్నాం,
 గతంలో అందరూ హార్డ్‌వేర్ ఇంజనీర్లే!!
 అయినా మనసు సాఫ్ట్‌గా ఉండేది,
 ఇప్పుడు అంతా సాఫ్ట్ వేర్ ఇంజనీర్లే!
 మనసు మాత్రం పెళ్ళాంతో పంచుకోలేనంత హార్డ్‌గా మారిపోయింది,
 అప్పుడు వైద్యుడు ఇల్లిల్లా తిరిగి వైద్యం చేసేవాడు,
 బిల్లు వల్ల జేబుకు చిల్లు పడేదికాదు,
 నేడు ఇంటిల్లిపాదీ వైద్యుని ముందు క్యూ కట్టారు,
 సంపాదన సగం, వైద్యునికి సమర్పణం,
 నాడు సేవచేయటానికి రాజకీయాలు చేస్తే!

నేడు శవ రాజకీయాలు చేసేందుకు రాజకీయాలు చేస్తున్నారు,
 నాడు భవతీ బిక్షాందేహీ అంటే,
 పనికల్పించి అన్నం పెట్టేవారు,
 నేడు భిక్షగాడు సైతం మందుతాగి,
 ఇంటిముందు తూలుతున్నాడు,
 నాడు దొంగలు నట్టింట్లోపడి దోచుకెళ్ళేవారు,
 నేడు దొంగలు దొరల్లాగా నెట్ ఇంట్లో దోచేస్తున్నారు,
 ఒకప్పుడు దొంగల్ని పట్టడానికి పోలీసులు తిరిగేవారు,
 ఇప్పుడు హైటెక్ పోలీసుల చుట్టూ దొంగలే తిరుగుతున్నారు,
 పదికిలోమీటర్లు నడిచి, పదిరూపాయలు పెట్టి సినిమా చూసేవాళ్ళం,
 ఇప్పుడు ఇంటిముందు సినిమాని వెయ్యి రూపాయలు పెట్టి చూస్తున్నాం,
 అప్పుడు అప్పు చేయాలంటే తప్పు చేసినట్లు బాధపడేవాళ్ళం,
 ఇప్పుడు తప్పు చేయడానికే అన్నట్లు అప్పు చేసేస్తున్నాం,
 ఒకప్పుడు కప్పు పాలు, పెరుగు అమ్మి, సొమ్ము చేయలేక తాగేవాళ్ళం,
 ఇప్పుడు ప్లాస్టిక్ కప్పుల్లో పాలు, పెరుగు తినేస్తున్నాం,
 చైనా నుండి పెన్నులు, గన్నులు మాత్రమే వచ్చేవి,
 నేడు చైనా ప్లాస్టిక్ బియ్యం కూడా వస్తున్నాయి...
 ఇది మనం సాధించిన పురోగతా.....!
 లేక మనకు మనం తెచ్చుకున్న అధోగతా....!
 ఆ తథాగతునికే ఎరుక....మనకేమి ఎరుక